



DAWL

LEHEN

IL-KAPUĊĊINI MALTIN

FRANGISKAN



JANNAR 2001 • L-GHOXRIN SENNA • GHADD 206 • NEWSPAPER POST

L-1 ta' Jannar: Festa ta'

MARIJA OMM ALLA

Werrej...

EDITORJAL 3

minn P. Joe Alessandro ofm cap

RIFLESSJONI U AZZJONI 4

Teleskopju fuq il-Hajja

minn P. William Axiaq ofm cap

BIBBJA 6

Theotokos - Marija Omm Alla

minn P. Donat Spiteri ofm cap



KENJA 10

Masġar għat-Tagħmir

minn P. Hilary Abela ofm cap

LEVANGĠELJU TA' S. MATTEW 12


Introduzzjoni għall-Evangeliu

minn P. Martin Micallef ofm cap

KULTURA FRANĠISKANA 14

San Franġisk fl-Arti

minn P. Martin Micallef ofm cap



OFS 16

Il-Ferh tal-Franġiskan Sekular

minn P. Frans Abela Giusti ofm cap

ZGHAŻAĠH FRANĠISKANI 18

Flimkien nagħmlu differenza kbira!

minn Melchior Pace gi.fra.

IT-TWEGIBA 19

minn P. William Axiaq ofm cap

KUBA 20

Il-Knisja f'Kuba matul is-Seklu XX

minn P. Philip Cutajar ofm cap



AHBARIJET KAPUĊĊINI 22

INTERVISTA 23

Nitkellmu ma' P. Joe Garzia OFM^{Cap}

minn Bro. Andrè Azzopardi ofm cap

NOVELLA 24

Ċikkulata fid-Dgħajsa ta' Ġesù

minn Mary Haber OFS

IT-TISLIBA 26

minn P. Wistin Attard ofm cap

POEZJA 26

Lill-Missjunarju

mill-Kan. Nikol Vella Apap

VOKAZZJONIJIET 27

Tixtieq tinnamra miegħu?

minn P. Joe Giuliano ofm cap

DAWL
FRANĠISKAN

JANNAR 2001

L-20 sena

Għadd 206



Qoxra 1:

Il-Madonna u t-Tarbija Ġesù.

Fra Angelico

(1387 - 1455)

Gallerija Nazzjonali - Perugja.

BORD EDITORJALI:

Joe Alessandro ofm cap (Direttur u Editor)

Wistin Attard ofm cap

Frans Abela Giusti ofm cap

Noel Pace

Maria Mercieca ofs

Dorian Holland ofs

Keith Spiteri gi.fra.

DIREZZJONI U AMMINISTRAZZJONI

Kunvent tal-Kapuċċini,

Floriana - VLT 14

Tel: 233874/225525/234949

e-mail: ofmcap@keyworld.net

ARTWORK:

IMAGE 2000 Ltd, Fgura

MITBUGH:

P.E.G. Ltd., San Ġwann.

Kull korrisondenza, artikli, kitbiet u ittri biex jidhru fid-DAWL FRANĠISKAN għandhom jiġu indirizzati lill-Editor. Id-Direzzjoni tirserva d-dritt li ttipubblika fid-DAWL FRANĠISKAN dawk l-artikli, ittri jew tagħrif iehor li jidhrilha li jkun qaqblu max-xejra tar-rivista.

Flas ta' l-Abbonament: Lm 4 fis-sena.
Kull offerta, barra mill-flas, hi milqugħa bħala għajnunha għall-Missjoni, li għandha tintbagħat lid-Direttur

Ċentru Missjoni Kapuċċini

Kunvent tal-Kapuċċini

Floriana - VLT 14

Int, x'hamiema int?

I-Knisja u l-kunvent taghna tal-Kapuċċini fil-Furjana jkollna hafna viżitaturi: nies li jiġu għaċ-ċelebrazzjonijiet liturġici, koppji li jiġu biex jiċcelebraw is-sagrament taż-żwieġ taghhom, midinbin li jiġu biex jerġgħu jakkwistaw il-paċi f'qalbm permezz tas-sagrament tar-rikonċiljazzjoni, nies imtaqqlin li jiġu biex jifthu qalbhom u jsibu l-mistrieħ, oħrajn li jiġu għal xi htieġa materjali, xi wħud biex iżuru l-kannierja ta' taħt il-knisja u l-mużew, u ma jonqsux dawk li jfittxu l-kenn tal-pjazza quddiem il-knisja biex jipparkjaw il-karozza taghhom. Kulhadd jiġi għal xi bżonn. Ma' dawn il-viżitaturi kollha, għandna viżitaturi speċjali li jiġu bl-ajru u jillandjaw jew fuq in-naħa ta' wara tal-kunvent, jew quddiem il-knisja jew mal-faċċata taghha. Qed nirreferi għall-ħamiem, li mhux nieqes fil-Furjana.

Hawn min iħares lejn dan il-ħamiem bħala hlejjaq tal-Mulej u allura jipprovdihom xi biċċa ħobż niexfa jew frak ta' ikel ieħor, u hawn min iħares lejhom bħala salib li jġibu l-ħmieġ.


Fil-Bibbja, il-ħamiema hija rappreżentata bħala messaġġiera ta' paċi. Illum il-ġurnata, anki fid-dinja konsumista, jipprezentaw il-ħamiema bħala sinjal ta' mħabba, fuq il-kartolini, fuq il-ħelu, fuq liżżin u fuq ornamenti li jintlibsu jew li żzejjen bihom. Min-naħa l-oħra, mhux l-ewwel darba li smajna b'polemiki fuq il-problema li johlqu kwantità ta' ħamiem jew fl-ajruporti, jew fuq monumenti u pjazez storiċi. Jiddependi minn kif inħarsu lejn dawn il-kreaturi.

Ejjew għal mument wieħed nist-ħajluna anki aħna ħamiem. Jien

x'hamiema jien? Jien ħamiema li nwassal il-paċi jew li nohloq il-problemi? Naħseb li koll nixtiequ li kieku nkunu ħamiem messaġġiera ta' paċi. Imma kemm qed jirnexxilna?

L-ewwel tas-Sena huwa jum iddedikat għall-paċi. Tajjeb li fil-bidu ta' sena ġdida nfittxu li nkunu strumenti ta' paċi għal matul is-sena kollha.

It-tislima li nagħtu lil xulxin fl-ewwel tas-sena rridu nsarrfuha bil-fatti, halli l-kliem li ngħidu b'xufftejna jkun ħiereġ mill-fond ta' qalbna, u tassew inkunu nixtiequ 'l xulxin **IS-SENA T-TAJBA**.



Teleskopju fuq il-*H*ajja



minn P. William AXIAQ ofm cap

leqaf f'it mill-fixla tal-*h*ajja. Ingabar fik innifsek. Aqra bil-mod ir-riflessjonijiet li g'ejjin. Qis x'jolqtok u aghmel id-decizjonijiet tiegħek f'atmosfera ta' talb herqan.

1

"BRICOLAGE"

Bnedmin ateji ma għadekx issibhom illum daqskemm kont issibhom dari. Ma naqasx is-sentiment tas-sagru u tar-religjuż, anzi, li żmienna żdied. Hawn *h*afna kotba fl-idejn fuq l-okkult u fuq religjonijiet mhux insara u kattoliċi. B'daqshekk, iżda,



ma għandniex għaliex nikkonslaw. Qegħdin jimbtu mentalitajiet godda li qegħdin ibiegħdu 'l-bniedem mis-sewwa u d-dritt.

Meta nirriflettu sew nintebħu li iżjed ma qieghed jgħaddi ż-żmien, iżjed ir-religjon qieghda ssir kontinwament soġġettiva. Hafna qegħdin ifittxu li jgħixu r-religjon tagħhom bl-iżjed b'mod u manjiera emottivi. Iħossu li dawn l-emozzjonijiet personali kapaċi jtaffu l-ansjetà tagħhom u joffrullhom waqti ta' ferħ u felicità.

Din il-mentalità soġġettiva nistgħu niġbruha f'espressjoni Maltija, bħal meta ngħidlek: "Inħalli f'idejk ... aghmel int. Dak li thoss li għandek tagħmel, aghmlu". Il-Francizi qegħdin isejħu din il-mentalità "*bricolage*".


Ir-religjon m'hlex kwistjoni ta' soġġettività - nagħmel dak li jaqbili u jagħtini pjaċir, u nevita dak li jikkaġunali dwejjaq u jissikkani. Ir-religjon, iżjed u iżjed fejn tidħol il-morali, hi kwistjoni ta' oġġettività. Irridu nimxu fuq dak li jgħidilna Alla li ma jqarraq b'ħadd avolja dan jitlob sagrificcju, mhux fuq dak li jissuġġerilna l-egoizmu magħġun magħna li kontinwament jingannana. Irridu nfasslu *h*ajjitna fuq it-tagħlim ufficjali tal-Knisja, meta tkellimna f'isem Alla. Irridu nimxu fuq il-kuxjenza fformata sew tagħna li ma tridx tkun laxka, imħażna u kapriccjuża.

2

AKTAR ATTEZZJONI FIL-POSTA

Fil-prezent hawn tgergir fuq xi ittri li jaslu bil-posta. Veru li dan l-ahħar qed issir l-enumerazzjoni mill-gdid tad-djar ta' xi toroq u lokalitajiet, iżda huwa veru wkoll li minn ċerti "*post-men*" u "*post-women*" qegħdin isiru żbalji, li hafna drabi jikkaġunaw l-inkwiet fil-familji. Qegħdin jittgħu fil-*letter-box* ta' haddiehor ittri ta' persuni li lilhom tkun inbagħtithom l-ittra. Ġieli l-ittra jew l-ittri jaslu bi żball għand persuni li jkollhom l-istess kunjom ta' min suppost irċieva l-posta.

Issib persuni jew ġirien onesti u ta' l-affari tagħhom u jigu jagħtu l-posta li tkun waslet għandhom bi żball. Issib oħrajn ta' l-istess triq jew inħawi bla edukazzjoni ta' xejn, li jindunaw li rċewew il-posta bi żball u xorta waħda jiftħu l-envelop jew l-ajrogramma. Dawn, għax kurjużi jew għax jgħiru għall-persuna li lilha tkun inbagħtet l-ittra jew biex jinkuha, l-ewwel jaqraw u mbagħad iqattgħu l-ittra b'vendikazzjoni.



F'din il-posta mogħtija lill-oħrajn bi żball ġieli jinzertaw envelops bil-*letter-heads* tal-gvern jew ta' banek b'čekkijiet fihom. Meta dawn il-persuni diżonesti jifkru l-envelop, bit-tustaġni kollha, jogħrku idejhom u jaraw kif jagħmlu biex isarrfu ċ-čekk tal-pensjoni Maltija jew barranija tal-persuna intitolata għaliha. Jekk it-tir tagħhom ma jirnexxix, tarahom, qisu mhu qed jigri xejn, iċarrtu ċ-čekk b'disprezz.

Min iqassam l-ittri għandu jkun responsabbli. It-tqassim tal-posta hija biċċa xogħol ta' delikatezza kbira. Min jirċievi ittri u posta bi żball għandu jkun responsabbli wkoll u bl-imħabba kollha għandu jagħtihom lil min ikunu ntbagħtu u, jekk ma jkunx jaf min hi l-persuna jew il-familja li tkun, jieħu ftit paċenzja u jehodhom il-posta tal-lokalità li tkun jew tad-distrett. Il-ġustizzja soċjali u l-karità nisranija hekk titlob minna.

3

MILL-“LIPOSCULPTURE TECHNIQUE” GĦAL RUĦNA

Dan l-aħħar ġie f'idejja *brochure* dwar metodu ġdid li jneħhi x-xaħam minn diversi partijiet ta' l-organizmu uman b'loppju lokali jew ġenerali, skond il-każ li jkun. Din il-proċedura jew *treatment* hija iżjed sempliċi u ġentili mill-metodu li konna nafu bih ftit ilu magħruf bħala *liposuction*.

It-teknika *liposculpture* tiżgura lill-persuna li toqgħod għaliha li tneħħilha darba għal dejjem ix-xaħam mnejn titlob li jneħħulha. Din il-ħaġa żgur li ma jirnexxilhomx jagħmluhelha la d-dieta, la l-eżerċizzju ta' kuljum u lanqas l-aħħar *slimming sensation tablets*.

Persuni ffissati fuq is-sbuhija fiżika qed jaraw x'jagħmlu biex jinqdew b'din it-teknika halli jehilsu mis-sonża li jgħorru taħt il-ġilda f'diversi bnadi ta' ġisimhom. Għandhom seba' mitt sena sakemm jehilsu minnha. It-teknika msemija żgurissimu teħlishom minnha hešrem, basta lesti biex ihallsu, kif issibhom lesti li jagħmlu.

Jien m'iniex kontra dak li l-*plastic surgery* waslet għalih. Is-sbuhija u s-saħħa fiżika għandhom il-valur

tagħhom, basta ma nesagerawx. Dak li nixtieq ngħid huwa dan: qegħdin nieħdu ħafna ħsieb ta' ġisimna, u ta' ruħna, forsi, m'aħniex nagħmlu hekk. Daqsxejn xaħam f'għonqna, f'wiċċna, f'qaddna u postijiet oħra jdejjaqna u marriidux, u ċerti nuqqasijiet u dñubiet f'qalbna ma jdejjquna xejn. Is-Salmista jgħid: “Smjna bil-ħażen bħax-xaħam qalbhom” (S 119 [118], 70). Fl-Evangeliu mbagħad naqraw: “Għax il-qalb ta' dan il-poplu semnet” (Mt 13, 15).

Ġesù jgħidilna biex l-ewwel u qabel kolloxx infittxu l-valuri tas-Saltna ta' Alla u l-ġustizzja tiegħu, imbagħad il-hwejjeġ l-oħra (Mt 6, 33). Int qed tagħmel hekk jew moħħok biss fil-kult ta' persuntek?

- Mulej, aghmel li jiena dejjem immexxi ħsibijiet, xewqati u għemili fuq il-ligi eterna tiegħek u mhux fuq il-kapriċċi tiegħi, li ħafna drabi jkunu għomja u vanituži.

- Ġesù Sidi, aghmilni ġust u rett ma' kulhadd, kif irrid li kulhadd jagħmel l-isess miegħi.

- Sidi Ġesù, aghmel li nagħraf nithabat l-iżjed għal dak li jibqa' għal dejjem u mhux għal dak li jintemm maż-żmien.

**Ibghatulna BOLOL u
TELECARDS użati.**

**Int ma tiflef xejn,
u aħna naqilgħu minnhom
għall-Missjoni.**

THEOTOKOS

Marija Omm Alla

*Il-festa ewlenija tal-knisja f'dan ix-xahar ta' Jannar hi dik ta' Marija taht it-titlu kbir ta' "Omm Alla". B'din is-solennità fl-ewwel jiem tas-sena nibdew sena ġdida. Hekk jixraq. Kif għalaqna s-sena ta' qabel bit-tifkira tat-Twelid ta' Ġesù, hekk jixraq li nibdew is-sena bil-hsieb ta' Ommu Marija. U billi Ġesù, l-Iben ta' Alla u Alla veru, hu l-Iben ta' Marija, nistqarru li Marija, "li minnha twieled Ġesù", hi tassew Omm Alla - **Theotòkos**, kif tissejjah bil-Grieg sa mill-egdem żminijiet tal-Knisja. Għal din l-okkażjoni għandna l-pjaċir nippublikaw parti ċkejkna mill-ktieb li għadu kif hareġ Patri Donat Spiteri OFM Cap., fuq "Il-Misteru ta' l-Inkarnazzjoni".*

Ir-Redazzjoni

Fid-dawl tar-rivelazzjoni li għandna fuq Ġesù Kristu nagħrfu li hu l-Bniedem-Alla, bniedem veru u Alla veru. Dan tisser ir-rivelazzjoni tat-Testment il-Ġdid fuq il-misteru ta' l-Inkarnazzjoni. Il-Verb ha l-ġisem minn Marija verġni bl-opra ta' l-Ispirtu s-Santu. Mela Marija ta' Nazaret hi ommu tassew, hi ommu mhux bħala bniedem biss, imma bħala l-Bniedem-Alla, kif tassew hu. Hi Omm Alla - *Theotòkos*.

Dan hu t-titlu li bih il-Konċilju ta' Efesu, fis-sena 431, iddefinixxa l-maternità divina ta' Marija. Hi kelma magħmula minn żewġ kelmiet bil-Grieg (*Theos* = "Alla", u *tiktein* = "tiled"). Marija hija dik li tat it-twelid lill-Iben ta' Alla li tnissel fiha bil-ħidma ta' l-Ispirtu s-Santu. Hi omm Alla, għax Binha hu tassew Alla.

Omm Alla

Il-Konċilju ta' Efesu wasal għal din id-definizzjoni bħala riżultat tal-kontroversja twila fuq dik li

minn P. Donat SPITERI ofm cap

nsejħulha "l-unjoni ipostatika", l-għaqda taż-żewġ naturi, in-natura divina u n-natura umana, fil-persuna waħda tal-Verb divin. Din kienet aktar kwistjoni kristoloġika milli marjoloġika. Imma fiha kellha tidħol ukoll Marija li nisslet u welldet l-Iben ta' Alla li sar binha bil-ħidma ta' l-Ispirtu s-Santu.

Il-kwistjoni qamet meta Nestorju, isqof ta' Kostantinopli, hareġ bil-proposta li fi Kristu kien hemm l-għaqda taż-żewġ naturi, imma wkoll f'żewġ persuni, waħda ta' l-Iben ta' Alla u l-oħra ta' l-Iben ta' Marija. Marija tat it-twelid lil binha li ngħaqad haġa waħda ma' l-Iben ta' Alla. Għalhekk Marija ma kinitx "Omm Alla" (*Theotòkos*), iżda biss "Omm Kristu" (*Christotòkos*). Din l-opinjoni ġiet ikkundannata mill-Konċilju ta' Efesu fuq it-tifsir ċar ta' San Ċirillu, isqof ta' Lixandra, l-avversarju qawwi ta' Nestorju.

"Ma kienx il-każ li l-ewwel twieled bniedem normali mill-Verġni mqaddsa u mbagħad wara niżel fuqu l-Verb: dak li ahna ngħidu hu li l-Verb, magħqud mal-ġisem sa mill-ġuf, twieled fil-ġisem u għamel tiegħu t-



twelid tal-ġisem ... Hekk Missirijiet il-Knisja bla dubju ta' xejn sejhu lill-Verġni Mqaddsa "Omm Alla" (*Theotókos*). Dan ma jfissirx li n-natura tal-Verb jew id-divinità tiegħu kellha l-bidu ta' l-eżistenza tagħha mill-Verġni mqaddsa, iżda jfisser li, billi l-ġisem imqaddes, ħaj bir-ruħ tal-bniedem, li l-Verb għaqqad miegħu nnifsu skond l-unjoni ipostatika (*kath' hypostasin*) twieled minnha, il-Verb twieled skond il-ġisem" (mit-Tieni Ittra ta' San Ċirillu lil Nestorju).



Bartolomeo Caporali:
Il-Madonna bit-tarbija Ġesù ma' l-anġlu.

Il-Konċilju ta' Efesu aċċetta l-istqarrija ta' San Ċirillu, li kienet ilha magħrufa sa minn seklju qabel fil-Knisja bit-titlu *theotókos* mogħti lil Marija, u ddefinixxa: "Li l-Ghimmanu-El hu tassew Alla u, għalhekk, il-Verġni mqaddsa hi tassew Omm Alla (*theotókos*), billi hi nisslet skond il-ġisem il-Verb ta' Alla li minnha ħa l-ġisem".

Dan hu t-tagħlim tal-Knisja fuq Ġesù Kristu u fuq Ommu Marija. Din hi l-fidi ta' l-insara ġenwini dejjem u kullimkien. Mhux biżżejjed ngħidu: "Marija hi omm Ġesù", jekk b'din l-istqarrija nifhmu biss li hi omm Ġesù l-bniedem. Irridu nifhmu li hi omm Ġesù, il-Bniedem-Alla. Għalhekk, għax Ġesù hu Alla - "il-Verb kien Alla" - Marija, li f'għufha l-Verb tnissel u minnha twieled, hi tassew Omm Alla.

Tassew li ma nsibu mkien fil-Kotba Mqaddsa din l-istqarrija ċara li Marija hi Omm Alla. Insibuha indirettament fil-ħafna riferenzi li għandna fit-Testment il-Ġdid fuq id divinità ta' Ġesù Kristu. Dawn ukoll huma skarsi; f'ħafna testi sagri fuq Ġesù Kristu d-divinità tiegħu hi aktar implicita milli esplicita. Imma minnhom bir-riflessjoni sinċjora mdawla mill fidi naslu għall-verità shiħa fuq Ġesù Kristu, li hu bniedem veru u Alla veru.

Hekk ukoll mill-istess testi naslu biex nagħrfu li Marija hi Omm Alla, għax hi Omm Ġesù, li hu tassew Alla. Din hi affermazzjoni li toħroġ mit-testi li fihom ir-rivelazzjoni tal-misteru ta' l-Inkarnazzjoni. Fihom tinsab bħal f'żerriegħa l-verità shiħa sew tad-divinità

ta' Ġesù Kristu u sew tal-maternità divina ta' Marija. Fid-dawl tal-fidi minnhom noħorġu din il-verità shiħa, li Marija hi omm l-Iben ta' Alla li minnha ħa l-ġisem u twieled bħala bniedem. Ir-raġuni wkoll, meġġ-juna mill-fidi tasal biex iddawwalna xi ftit "kif jista' jkun dan" (Lq 1,34) - kif għamlu l-Għorrief tal-Knisja sa mill-ewwel sekli. "Għax għal Alla ma hemm xejn li ma jstax isir" (Lq 1,37).

"Omm Il-Mulej"

Espressjoni waħda għandna li fiha forsi nistgħu naraw rivelazzjoni ċara tal-maternità divina ta' Marija. Hi t-titlu li tatha u bih sellmitilha Elizabetta: "Minn fejn ġieni dan li omm il-Mulej tiegħi tiġi għandi?" (Lq 1,43).



*Il-kliem bil-Grieg fl-irkejjien ta' fuq huma
METER THEOU li jfissru OMM ALLA.*

“Omm il-Mulej tiegħi”. Il-Kelma Griega *kyrios* tista’ tisser ukoll “sid”. Fil-Malti tagħna għandna dawn iż-żewġ kelmiet li bihom nistgħu nitraduċu l-kelma *kyrios* skond is-sens li jista’ jkollha fil-kontest tagħha. Li kellna ngħidu li Elizabetta lil Marija qaltilha, “omm Sidi”, konna nistgħu nifhmu li hi għarfitha bħala omm il-Messija.

Is-sens ta’ “sid” (*kyrios*) b’riferenza għall-Messija nsibuh fis-Salm 110,1 (ara Mt 22, 41-46). Hemmhekk jittraduċi l-kelma ta’ l-original Lhudi *’adonai*. Mill-

kontest immedjat tar-rakkonti ta’ l-Infanzja nistgħu nagħrfu li Luqa seta’ fehem dan is-sens messjaniku wkoll għax, kif jidher, fehem juri li Ġesù kellu jiret “it-tron ta’ David missieru” (Lq 1,32); kellu jkun bin David, jiggifieri, il-Messija. Jekk it-titlu, li bih Elizabetta sellmet lil Marija, neħduh f’dan is-sens messjaniku nifhmuh li hi fehmet issellmilha bħala “omm il-Messija” jew “omm is-sultan messjaniku”. Dan kien it-titlu magħruf - u kien titlu ta’ għieh - ta’ l-ommijiet tas-slaten ta’ Ġuda fit-Testment il-Qadim (ara 1 Slat 2,19; 14, 21; u 15,2; eċċ). F’dan is-sens ukoll nistgħu nifhmu l-kliem ta’ Elizabetta.

Imma mbagħad għandna wkoll il-kontest ġenerali ta’ Luqa. Fl-Evangēlju kollu Luqa jdaħħal il-kelma *kyrios* għal dsatax-il darba bħala t-titlu ta’ Ġesù b’riferenza għas-sovranità u għas-setgħa divina tiegħu. Ma jsejjahlux b’ismu, iżda bit-titlu ta’ “il-Mulej” (7,13; 13,15; 12,41; fit-talb wkoll: 11,1). Kif nafu, meta kiteb Luqa, l-insara kienu ilhom isejhju ‘l Ġesù, “il-Mulej”, biex b’dan it-titlu kienu jfissru l-fidi tagħhom fih bħala Bniedem-Alla (Fil 2,11; 1 Kor 12,3; Atti 2,36). Niftakru li l-verżjoni Griega tas-Settwaġinta (LXX) bil-kelma *kyrios* tittraduċi wkoll l-isem adorabbli ta’ Alla, *Jahweh*, kif tittraduċi t-titlu *’Adonai*. Ahna fil-Malti għandna żewġ kelmiet differenti għal dawn iż-żewġ kelmiet: Mulej għal *Jahweh* u Sid għal *’Adonaj* (ara Salm 110,[109]). It-traduzzjoni Griega tat-Testment il-Qadim, kif ukoll il-kotba kollha tat-Testment il-Ġdid jittraduċu ż-żewġ kelmiet dejjem bl-istess kelma *kyrios*. Ahna mbagħad irridu naraw kif għandna nifhmu s-sens ta’ din il-kelma jekk hux għal Alla jew għal Ġesù Kristu. Dan naslu biex nifhmuh mill-kontest, qrib jew imbiegħed, li fih tkun il-kelma.

Fil-każ tat-test tagħna, fejn Marija tissejjah *he meter tou kyriou mou*, nistgħu nifhmuh fis-sens ta’ “omm Sidi”, kif setgħet fehmet Elizabetta. Imma fid-dawl tal-kontest ġenerali ta’ l-użu tal-kelma *kyrios* b’riferenza għal Ġesù fl-Evangēlju ta’ Luqa nifhmuh



Marija Omm Alla għajn tal-hajja: Ikona ta’ Alexander Sokolov.

aħjar fis-sens tal-karattru divin ta' Ġesù kif kienu jifhmuh l-insara ta' żmien San Luqa. Ma ninsewx li Luqa rrakkonta t-tradizzjonijiet ta' l-Infanzja fid-dawl tal-fidi tiegħu fil-qawmien ta' Ġesù mill-imwiet, li fih kien jara bħala l-Mulej rebbieh u glorjuż:

"Ġesù hu l-Mulej!" U Marija hi Omm il-Mulej Ġesù.

Kellu raġun San Luqa jqiegħed fuq fomm Marija l-innu ta' tifhir lill-Mulej Alla, għax għarfet li kien għamel magħha hwejjeġ kbar:

*Ruħi tfahħar il-kobor tal-Mulej,
u l-ispirtu tiegħi jifrah f'Alla s-Salvatur tiegħi,
għax hu xehet għajnejh fuq iċ-ċokon tal-qaddejja tiegħu.*

*Iva, minn issa 'l quddiem kull nisel isejjaħli hienja,
għax is-setgħani għamel miegħi hwejjeġ kbar;
Qaddis hu l-isem tiegħu.*

Il-ħniena tiegħu tinfirex f'kull żmien fuq dawk li jibzġhu minnu.

*Hu wera l-qawwa ta' driegħu,
xerred lil dawk li huma mkabbra f'qalbhom.
Niżżel is-setgħana minn fuq it-tron tagħhom,
u għolla ċ-ċkejknin.*

*Mela b'kull ġid lil min hu bil-ġuħ,
u l-għonja bagħathom 'il barra b'xejn.*

*Ha ħsieb Israel qaddej tiegħu,
għax ftakar fil-ħniena tiegħu
- bħalma wiegħed lil missirijietna -
b'risq Abraham u nisl għal dejjem.*

(1,46-47.49)

X'seta' jagħmel aktar ma' Marija l-Mulej Alla, milli jagħżilha biex tkun Omm Ibnu Ġesù Kristu, li hu l-Bniedem-Alla?

P U B L I K A Z Z J O N I Ġ D I D A

II-MISTERU TA' L-INKARNAZZJONI

minn P. Donat Spiteri OFM Cap




It-titlu ta' dan il-ktieb hu ispirat mill-Bolla *Incarnationis Mysterium* li biha l-Papa Ġwanni Pawlu II xandar il-Ġublew il-Kbir tas-sena 2000, fid-29 ta' Novembru 1998.

F'dan il-ktieb, P. Donat, b'sens qawwi ta' fidi u b'imħabba mħegġa, u bil-kompetenza xjentifika tiegħu ta' studjuż tal-Kotba Mqaddsa, iġhinna nfittxu u nsibu fil-Kotba Ispirati tar-Rabta l-Ġdida dak li emmnet il-Knisja mill-ewwel żminijiet tagħha, taħt it-tmexxija ta' l-Ispirtu s-Santu, dwar min kien tassew Ġesù.

Dan il-ktieb, b'120 paġna (147 x 210), huwa pubblikazzjoni tal-Provincja Kapuċċina Maltija, u jinsab għall-bejgħ, bil-prezz ta' Lm 1.50ċ, mill-kunvent tal-Kapuċċini, Floriana, u mill-ħwienet ewlenin tal-kotba religjużi.

Hareġ ukoll "**Kliem il-Ħajja**" għax-xhur ta' Jannar-April 2001. Għal din is-sena is-siltiet ser ikunu dawk ta' l-Evangeliu li jinqara fil-quddiesa tal-ġum, bi ħsieb miegħu u talba. Huwa ta' għajjnuna fit-tnejjija aħjar għal-Liturġija tal-Kelma tal-quddiesa tal-ġum. Din il-pubblikazzjoni tal-Provincja Kapuċċina Maltija toħroġ kull erba' xhur u l-abbonament huwa ta' Lm 1.00 fis-sena.



Masġar għat-Tagħmir

It-tagħmir tan-nies hija uġigh ta' ras kbira għall-mexxejja tal-pajjiżi kollha. Hafna drabi jkolllok twessa' ċ-ċirku ta' l-abitant u tidhol f'xi masġar biex in-nies ikollhom fejn jghixu. Dan ġara għan-nies li nahdmu magħhom ta' kuljum. Koppji żgħażaġh ikollhom jgħaddsu rashom u jmorru jghixu f'masġar mimli annimali selvaġġi. Il-Knisja, fil-hniena tagħha, qatt ma telqet lil uliedha fil-bżonn, dejjem qasmet magħhom in-nieket u l-ferħ. Hekk għamilna ahna l-missjunarji ma' dawk li marru jgħammru fil-masġar.

minn P. Hilary ABELA ofm cap

Bicċa art fil-masġar

Kien dmir tagħna li nitolbu l-gvern biex jagħtina bicċa art fejn nistgħu nibnu dak kollu li jista' jghin lin-nies ta' dan l-imkien. L-art ġiet mogħtija mingħajr tlaqliq ta' xejn għax kulhadd jaf li l-Knisja Kattolika, minbarra li xxettel il-fidi nisranija, iġġib magħha l-progress. Din il-bicċa art kellha tkun il-qalb għall-għajjuna meħtieġa lil dawk in-nies.

Sejjahna lill-Kattoliċi kollha ta' dan il-post u fissirnielhom bil-ħtieġa għall-bini ta' knisja. Il-knisja kellha tinbena miz-zkuk, tajn u ħuxlief. F'kemm trodd salib ingabru l-ismijiet u tqassam ix-xogħol.

L-ewwel xogħol kien il-qtuġh ta' friegħi u zkuk twal tas-siġar biex jinbena l-qafas tal-knisja. Il-qafas isir doppju, u bejniethom jimtela bit-tajn u l-ġebel imdaqqas. Għas-saqaf tal-knisja jinqatgħu weraq wisgħin tal-palm selvaġġ u jitqiegħed waħda hdejn l-oħra u waħda taħt l-oħra b'mod li l-knisja tiġi mkenna mix-xemx u x-xita li ma jonqsux f'post bħal dan.

Hija haġa sewwa u xierqa li l-ġemgħa ta' l-Insara tkun imħarsa minn xi qaddis fis-sema. Fil-laqqha ma' l-Insara għamilna hilitna biex insibu xi qaddis li jista' jidhol għalina quddiem Alla fil-ħtiġiet tagħna ta' kuljum.

Xellug: Is-sistema tal-bini - il-qafas biz-zkuk li miegħu iżommu l-ġebel u t-tajn. Is-saqaf isir bil-weraq niexef.



Konna kwaži dorna l-qaddisin kollha biex insibu wiehed li jista' jmexxina. Fl-aħħar sibna lil San Ġuda Taddew - qaddis magħruf għall-impossibbli.

Minħabba l-fidi li rabbietni ommi fiha xtaqt li dan il-qaddis ikun magħna lejl u nhar. Kif mort id-dar qbadt biċċa tajjara, xarrabtha biż-żejt ta' San Ġuda Taddew u gerbibtha f'santa ta' l-istess qaddis, għamilt kollox fi flixkun żgħir u ħadtu miegħi l-għalqa li fiha bnejna l-knisja. Kif kont indur mal-knisja sibt toqba fil-ħajt u għaddast fiha l-flixkun imqaddes. Il-ħofra għalaqtha b'gebla.

Nghid is-sewwa qgħadt b'sebgħa għajnejn li ma jaraniex xi ħadd għax malajr tiġri x-xnieha li l-patri qiegħed magħmul fil-knisja. L-Afrikan jemmnu ħafna bil-magħmul.

Skola tan-nuna

It-tagħlim m'għandux bliet u msaġar. Min ifittxu jsibu. Il-familji li jgħammru f'dan il-masgar ħassew il-bżonn li uliedhom jitgħallmu dak kollu li jehtieġu għal hajjithom. Bi tbatija kbira raw kif għamlu u middew għonqhom għal bini ta' skola. It-tfal iż-żgħar ħassewħa bi kbira jterru qalb is-sigar u qatgħuha li jibqgħu d-dar. Inħass il-bżonn li tinbena skola tan-nuna għat-tfal ta' qrib l-għalqa tagħna; l-iskola ngħatla l-isem ta' "IT-TFAJJEL ĠESÙ".

Harġet l-idea li l-bini tal-knisja jista' jservi wkoll ta' skola. Dan sa kemm jinstabu l-flus għall-bini ta' l-iskola. Għaldaqstant, matul il-ħdud issir il-quddiesa u laqgħat oħra ma' l-Insara, u matul il-ġimgha jsir it-tagħlim għat-tfal iż-żgħar.

L-ilma tax-xorb


L-ilma huwa ta' ħtieġa kbira fil-ħajja. Nuqqas ta' ilma jgagħlek timxi fit-tul u qabel ma ssibu ma tistrieħx.

In-nies li jgħammru f'dan il-masgar iridu jimxu madwar għaxar kilometri biex jaslu qrib l-ewwel għajn ta' l-ilma. Il-mixja mħiex ħafifa daqs kemm nagħmluha. Trid tkun hawn biex tara kif jingarr l-ilma għad-dar.

Għal dawk li qatt ma raw xeni bħal dawn għandhom ikunu jafu li biċċa l-kbira l-ġarr ta' l-ilma huwa mħolli f'idejn il-bniet, it-tfajliet u n-nisa. Huma u sejrjn lejn il-għajn ta' l-ilma ward u żahar, imma meta jimtela l-barmil ta' l-għoxrin litru dan iġorruh fuq rashom jew marbut b'ħabel ma' daharhom. Mixja b'piz bħal dan f'ġurnata b'xemx tiżreġ ma tantx ikollok aptit. Imma x'tagħmel, tmut bil-għatx? Dan il-barmil ilma jrid jagħmel il-mirakli għax irid jintuża għax-xorb, tisjir t'ikel u xi bott tē biex ilaħlaħ l-istonku qabel ma wiehed jintnaxar fuq il-ħasira u jieħu nagħsa sa sbiħ il-jum.

Il-jiem tax-xita huma ferħ kbir għal dawk li jgħorru l-ilma. L-għadajjar kbar li hawn mifruxa 'l hawn u 'l hemm f'dawn l-inħawi huma ta' għajjnuna għal kulhadd: kemm għall-animali selvaġġi, li jixorbu u jinħaslu fl-għadajjar, kif ukoll għan-nisa li jimlew il-bramel tagħhom bl-ilma mill-istess għadajjar. Veru li Alla qiegħed ma' dawn in-nies għax ftit li xejn isir dfin b'xi marda qalila.

Iż-żmien għadda sewwa u nħas il-bżonn li mmidu l-pass għal għajjnuna oħra lil dawn in-nies: taħfir ta' bir għall-ilma tax-xorb. Dawk li huma midħla tas-sigar jgħidu li hemm sigra ħadranija s-sena kollha. Fejn tkun din is-sigra jkun hemm nixxieġha kbira tal-ilma. B'xorti tajba, fl-art tal-missjoni, f'dan il-masgar hemm din is-sigra. Ix-xewqa li jithaffer bir ġiet milqugħa b'ferħ kbir. Inkiteb ittra għall-għajjnuna fit-taħfir ta' dan il-bir u x-xogħol beda bla dewmien. Dan il-bir għandu jkun ta' għajjnuna kbira għall-familji li jgħixu f'dan il-masgar.



*Il-bir li jipprovd
l-ilma li
mbagħad
jingarr min-nisa
fuq rashom.*

Hemm ħafna affarijiet oħra x'jistgħu jsiru b'għajjnuna għal dawn in-nies: ngħidu aħna twaqqiġ ta' sigar selvaġġi biex jitwarrbu l-animali li jieklu u jħarbtu l-prodotti tar-raba', għajjnuna lill-bdiewa biex ikollhom prodotti tajbin, ħarsien tal-imrieħel minn kull għamla ta' mard, u berġa fejn il-morda jiġu mdewwiġa jew imfejqa.

Pass wara iehor il-mixja tintemm u l-masgar jinbidel f'għelieqi b'sigar tal-frott u ikel għal kulhadd. □

Introduzzjoni għall-Evangeliu

L-EWWE L PARTI

Matul din is-sena, ser nippublikaw din is-serje ta' artikli dwar l-Evangeliu ta' San Mattew. L-iskop ta' din is-serje huwa li nsiru nafu aħjar u napprezzaw aktar il-Kelma ta' Alla kif waslet għandna wara dan iż-żmien kollu. F'dan l-ewwel artiklu ser nagħtu tagħrif ġenerali dwar l-Evangeli. B'hekk inkunu qed inhejju l-bażi li fuqha mbagħad inkunu nistghu nkomplu nibnu.



L-isfond: Framment minn Evangeliu. Seklu II.

Fuq lemin: Missall tas-Seklu XVI, Biblijoteka tal-Kollegġjata ta' San Orso.

Istfel: Kristu, Mużajk li jinsab f'Santa Sofija, Istanbul, Turkija.

minn **P. Martin MICALLEF** ofm cap



Il-kelma EVANGELJU ġejja mill-Grieg *EUANGELION* u tfisser “aħbar tajba”. Hekk, per eżempju, jibda l-Evangeliu ta' San Mark: “Il-Bidu ta' l-EVANGELJU ta' Ġesù Kristu l-Iben ta' Alla” (Mk 1:1). San Pawl li kiteb l-ittri tiegħu qabel ma nkitbu l-Evangeli, juża wkoll din il-kelma. Hekk, per eżempju, naqraw li hu kiteb lill-Galatin biex “il-verità ta' l-FVANGELJU tibqa' shiħa għalikom” (Gal 2:5), filwaqt li fl-ewwel ittra lit-Tessalonkin jistqarr li “L-EVANGELJU tagħna lilkom ma kienx biss bil-kliem, imma wkoll bil-qawwa” (1 Tess 1:5).

Dawn huma biss ftit mill-ħafna referenzi li nsibu għall-kelma EVANGELJU fl-ittri ta' San Pawl. Bl-użu ta' din il-kelma, l-Appostlu Pawlu, ma kienx qed jirreferi għall-kitba ta' l-Evangeliu bħalma nifhmu aħna illum. Kif diġà għedna, l-erba'

Evanġelji kienu għadhom ma nkitbux meta San Pawl kiteb l-ittri tiegħu. Minflok, bil-kelma EVANĠELJU, San Pawl kien qed jirreferi għal dak li bil-Grieg hija magħrufa bħala il-*KERYGMA*, jiġifieri, ix-xandir jew il-predikazzjoni tat-twemmin nisrani. Dan hu miġbur fi ftit kliem fl-ewwel diskors li San Pietru għamel nhar l-Għid il-Hamsin.

“Ġesù ta’ Nazaret kien bniedem li Alla takom prova tiegħu permezz tal-mirakli u s-sinjali li għamel bih fostkom, kif intom stess tafu. Lil dan Ġesù, Alla telaqhulkom f’idejkom skond l-għerf u l-pjan li fassal minn qabel u intom neħhejtuh billi sallabtuh permezz ta’ nies ħżiena; imma Alla qajmu mill-imwiet” (Atti 2:22-24). Dan hu l-kontenut tal-EVAN-ĠELJU fi ftit kliem: Ġesù ta’ Nazaret li ġie mislub fuq salib issa huwa ħaj u “Alla għamlu Mulej u Messija” (Atti 2:36). Meta, imbagħad, l-għadd ta’ dawk li bdew jitgħammedu baqa’ dejjem jiżdied, u dawk li kienu għexu ma’ Ġesù bdew imutu, jidher li beda jinħass il-bżonn li jinkiteb dak li Ġesù kien għamel u għallem meta kien fuq din l-art.

Kien hawn li bdew jinkitbu l-Evanġelji. Għalkemm il-Knisja illum tagħraf biss erba’ Evanġelji, dak skond San Matthew, San Mark, San Luqa u San Ġwann, b’danakollu fl-ewwel sekli tal-Kristjaneżmu kien hemm jiċċirkulaw bosta evanġelji oħra li kienu jġibu l-isem ta’ wiehed mill-apostli, anke jekk dawn ma ġewx miktubin minnhom. Hekk, per eżempju, fl-1947, fl-Eġittu, instabet librerija imsejha Hag Hammadi, u fost dawn il-kotba kien hemm l-evanġelju attribwit lil San Tumas. Dan l-ovanġolju mhuwiox narrattiva, imma biss gabra ta’ sentenzi attribwiti lil Ġesù. Jeżisti wkoll dak li ġie msejjaħ il-Proto-Evanġelju ta’ San Ġakbu. Dan jagħtina ħafna rakkonti fuq Marija omm Ġesù. Il-festa ta’ San Ġwakkin u Sant’Anna, l-imsejha ġenituri tal-Madonna, tmur lura proprju f’din il-kitba.

Ma’ din il-lista ta’ evanġelji apokrafi, kif inhuma msejhin, hemm oħrajn li l-Knisja ma tqishomx bħala parti mill-Kanone tagħha, jiġifieri, parti mil-lista ufficjali

tal-Kotba Mqaddsa, li flimkien jiffurmaw il-Bibbja.

Meta niġu għall-erba’ Evanġelji li nsibu fit-Testment il-Ġdid mal-ewwel nindunaw li dawn huma narrattiva jew storja ta’ Ġesù ta’ Nazaret. U għalhekk faċli li nitfgħuhom taħt il-kategorija ta’ biografija, jiġifieri, kitba li tippreżenta l-ħajja ta’ xi persunaġġ. Imma l-Evanġelisti ma jidherx li kellhom f’moħħhom li jiktbu biografija ta’ Ġesù fis-sens modern li biha nifmu din il-kelma. Kieku l-Evanġelisti riedu jagħmlu dan, kienu jagħtuna wisq aktar dettalji fuq Ġesù.

Għalhekk aktar milli biografija, l-Evanġelji nistgħu



Simboli tal-Erba’ Evanġelisti: “Book of Kells” Foglio 27v (c. 800 AD) Trinity College Library, Dublin, l-Irlanda.

nqisuhom bħala “storja u teoloġija” jew aħjar “katekezi” fuq il-persuna ta’ Ġesù Kristu.

Kull Evanġelista pprezentalna xi episodji u xi kliem li qal Ġesù u interpretahom skond iċ-ċirkustanzi li fihom kien qiegħed jikteb, snin wara l-mewt u l-qawmien ta’ Ġesù ta’ Nazaret. □

SAN FRANGISK FL-ARTI


Monumenti u Statwi

L EWWEL PARTI

minn P. Martin MICALLEF ofm cap

Dawk li jsegwu din ir-rivista Dawl Frangiskan, setghu jinnutaw li dawn l-ahhar sentejn bdejna serje ta' artikli dwar l-ikonografija Frangiskana, jigifieri, dwar xbihat li juru lill-fqajjar t'Assisi. Fil-harġiet ta' Ottubru, Novembru u Diċembru 1999, Mr. Tony Terribile kien tana ġabra tajba u sabiha ta' statwi u niċeċ ta' San Frangisk li jinsabu mxerrdin fit-toroq u l-pjazez tal-gzejjer taghna. Imbagħad jien kont komplejt b'serje ta' sitt artikli ohra li dehru fil-harġiet ta' bejn Jannar u Ġunju 2000, li fihom ġbarna bosta bolli ta' pajjiżi differenti, li jirrapreżentaw lil San Frangisk f'rabta mal-misteru ta' l-Inkarnazzjoni. Jidher li dawn l-artikli ntlagħgu tajjeb minn bosta qarreja ta' din ir-rivista, u għalhekk hsibna li nkomplu nippreżentaw aktar tagħrif dwar dan is-suġġett. Ser nibdew b'monumenti u statwi li jinsabu barra minn Malta li juru lill-qaddis t'Assisi f'kuntatt ma' l-animali li kienu tant għal qalbu. L-iskop taghna mhuwiex sempliċiment li nippubblikaw stampi biss, imma wkoll li permezz ta' dawn ix-xbihat insiru nafu, inhobbu u nitgħallmu aktar minn dan il-qaddis daqshekk popolari.

1. L-ewwel monument li qed nippreżentaw huwa dak li nsibu fil-kunvent tal-Bażilika ta' Santa Maria degli Angeli, li jinsab barra l-ħitan tal-belt t'Assisi. Il-monument tal-bronż huwa xogħol ta' V. Rossignoli. Huwa jinsab elevat mill-art fuq pedestal tal-ġebel li fih hemm erba' basso rilievi li juruna episodji differenti mill-ħajja tal-



qaddis t'Assisi. L-istatwa turi lil San Frangisk ma' naghga biex jitfakkar l-episodju mill-ħajja tiegħu meta: "Darba, qrib Santa Marija tal-Porzjunkola, lill-qaddis offrewlu naghga, u hu laqaghha bil-ferħ min-ħabba semplicità u l-innoċenza tagħha. Huwa wissa lin-naghga li kellha tfahħar 'l Alla u biex ma tfixkilx lill-patrijiet. In-naghga kienet tħares dejjem dak li ordnalha l-bniedem ta' Alla, donnha kienet taf it-tjubija tiegħu. U meta kienet tisma' lill-patrijiet ikantaw fil-kor, kienet tigri hi wkoll fil-knisja u, mingħajr hadd ma għallimna, kienet tinzel għarkuppteja quddiem l-artal tal-Verġni, bħal qisha biex isellmilha." (S. Bonaventura, *ħajja Maġġuri ta' San Frangisk kap 8*)



2. It-tieni statwa bħal dik ta' qabilha turi mill-ġdid lill-fqajjar ta' Assisi f'ġest ta' ħbiberija u tenezza man-naghga. L-istatwa li tfakkar l-episodju li għadna kemm tkellimna dwaru, tinsab fiċ-*Cenacolo Franciscano* "Maria Assunta" fi Brescia, l-Italja.

3. It-tielet statwa li qed nippreżentaw tinsab fl-*Eremo delle Carceri* ġewwa Assisi. L-istatwa hija skultura ta' V. Rossignoli u turi tfajjel mill-belt ta' Siena li, waqt li kien qed jieħu xi hamiem ġo nassa lejn is-suq, jiltaqa' ma' San Frangisk, u dan talab lit-tfajjel biex jagħtihomlu halli ma jaqgħux f'idejn nies kattivi li mbagħad joqtluhom. It-tfajjel hekk għamel, u San Frangisk hadhom u għamilhom post ta' kenn fejn baqgħu jtkatru fin-numru. Il-qaddis qal lit-tfajjel li xi



darba hu ghad isir Patri fl-ordni tiegħu. U hekk ġara tassew! (Fjuretti 22)



4. Ir-raba' statwa (*lemin*) bħal dik ta' qabilha, hija xogħol ta' l-istess skultur u tirrappreżenta l-istess episodju mill-ħajja ta' San Franġisk. Din l-istatwa, iżda, tinsab fis-santwarju Franġiskan *La Verna*, il-post li fih San Franġisk irċieva l-pjagi.



5. Statwa tal-ġebel li nsibu fil-kjostru tal-kunvent li jmiss mal-Bażilika ta' San Franġisk ġewwa Assisi hija dik ta' Luigi Sapia, xogħol fil-ġebel li sar fl-1925. L-istatwa, li turi lil San Franġisk, bil-pjagi f'idejha, f'riġlejh u fil-kustat, huwa post ta' kenn għal bosta ħamiem li jittajjar f'dan il-post, kif turi din l-istampa.



6. Monument modern fil-bronż huwa dak li nsibu mal-knisja tal-Patrijet Franġiskani Konventwali fi Treviso, l-Italja (*ara isfel xellug*). L-iskultura hija xogħol ta' R. Cremesini u saret fl-1984. Il-monument juri lil San Franġisk b'espres-sjoni ta' ferħ fuq wiċċu li qed itajjar ħamiema minn fuq idejha ix-xellugija.

7. Statwa sabiha li nsibu fil-kjostru tal-kunvent tal-Kapuċċini ta' Salerno fl-Italja, tirrappreżenta wieħed mill-episodji l-aktar popolari mill-ħajja tal-qaddis t'Assisi. L-episodju jirrakonta l-istorja ta' meta San Franġisk irnexxielu jikkalma l-lupu li skond l-istorja kien qed jhedded il-paċi tal-bell ċkejna ta' Gubbio, fl-Italja. L-istorja tgħidilna kif kulhadd kien imwerwer minn dan l-annimal feroċi sakemm wasal f'din il-belt San Franġisk u kellem lil dan il-lupu u wiegħdu li n-nies ta' Gubbio kienu ser jipprovdulu ikel x'jiekol kuljum. Min-naħa tiegħu, il-lupu kellu jwiegħed lil San Franġisk li ma kienx ser jagħmel aktar ħsara lil hadd. (Fjuretti 21)



8. Monument modern ieħor li twaqqaf fit-VIII Ċentinarju mit-twelid ta' San Franġisk, jġigifieri, fl-1982, huwa dak li nsibu f'Alessandria, fl-Italja. Dan hu skultura tal-bronż maħdum minn S. Manfrini u, bħal dak ta' qablu, jirrapreżenta lill-fqajjar t'Assisi jagħmel ħbieb mal-lupu ta' Gubbio.





Qlub ferħana dejjem!

minn P. Frans ABELA GIUSTI ofm cap

Il-Ferħ tal-Frangiskan Sekular

Ir-Regola ta' l-imsejbin fl-Ordni Franġiskan Sekular tkegġigħom b'dal-kliem: "Bħala habbara ta' l-għola ferħ, għandhom ifittxu f'kull ċirkustanza tal-ħajja li jwasslu lill-oħrajn il-ferħ u t-tama" (19). Għall-Frangiskan Sekular, dal-ferħ m'għandux ikun espressjoni ta' xi entużjażmu tal-mument, jew ferħ li ġej mill-ghana, flus, alkoħol jew droga li jippruvaw jostru u jordmu realtajtiet iebesja tal-ħajja. Le. Imma għandu jkun ferħ bħal dak ta' Franġisku mibni fuq iċ-ċertezza li l-Missier tas-sema jħobbu personalment anke f'dawk il-waqtiet li hu jitbiegħed minnu bid-dnub, ifittex il-ferħ fejn dan ma jinstabx. Dal-ferħ tar-ruħ hu Kristu nnifsu. "Jien nagħtikom is-sliem, nagħtikom is-sliem tiegħi; ma nagħtihulkomx kif tagħtih id-dinja. Tħallux qalbkom titħawwad u lanqas titbeżża" (Ġw 14, 27). Għalhekk it-Terzjarju hu ferħan għax konvint li dawn isaffulu l-fidi bħalma jissaffa d-deheb bin-nar. "Hekk tgħaddi mill-prova l-fidi tagħkom - bħalma d-deheb jgħaddi mill-prova tan-nar - biex ikun jisthoqqilha tasal għat-tiffir u l-ġieħ meta jidher Ġesù Kristu" (1 Pt 1, 7). Hwejjeġ kbar aħna wegħedna lil Alla, imma hwejjeġ akbar ġew imwiegħda lilna. Mela nwettqu ta' l-ewwel biex nittamaw li naqilghu tat-tieni. Però ara li ma nitqarrqux u naħsbu li l-ferħ li jagħtina Kristu ser jiffrankalna l-problemi kollha. Il-ħajja hi miżgħuda b'esperjenzi bħal ta' mara li tkun waslet biex tehles. Bħal ma dak li tgħaddi minnu mara li tkun ser issir omm, hekk ukoll jiġri lid-dixxipli ta' Ġesù, tbatijethom jinbidlu f'ferħ u sliem (ara Ġw 16, 20-22).

Ta' min iżid jgħid li l-ferħ jimla l-viżjoni tal-ħajja franġiskana fl-aspetti kollha tagħha. Il-ferħ għall-Frangiskan hu:

- parti mit-talb privat tiegħu, li għalih mhux hlief diskursata intima ta' l-ben ma' Missleru tas-sema, diskursata li tinbidel f'kontemplazzjoni fuqu bħala

"wahdu l-veru Alla li hu tjubija fil-milja kollha tagħha, kull tjubija, kollu kemm hu tjubija, il-vera u l-aqwa tjubija" (Kitbiet ta' San Franġisk p.151);

- espressjoni ta' hidma biex titwaqqaf is-saltna ta' Alla fost il-bnodmin, u ta' xogħol manwali jew mentali li huma rigal u grazzja minn Alla li jgħinuh jikkollabora miegħu fit-tkomplija u s-sbuhija tal-maħluq;

- element importanti għal mixi 'l quddiem fil-ħajja tar-ruħ għax itaffi l-qrusa tal-mard, faqar, iżolament,



mibegħda jew kefrija tal-bnedmin, u jgħannaq f'tgħanniqa ta' mħabba lill-ħlejjaq kollha li ċ-ċentru tagħhom hu Kristu.

Minn dil-viżjoni globali tal-ferħ mifruxa fuq l-oqsmha kollha tal-ħajja, jitnissel fil-Frangiskan l-ottimizmu li jsieħbu f'kull waqt, anke drammatiku, ta' l-eżistenza sew tiegħu u sew tal-ġrajja umana. F'kull persuna u

f'kull ġrajja hu jaf jislet l-aspett pożittiv biex jivvalorizzah u jifrah bih. Mhux biss, imma talli jsir kapaci jifrah bil-ġid li jara f'ħaddiehor u mhux jiddarras meta jara lil ħaddiehor kuntent u lilu donnu ma tistax tiġih waħda tajba. Każ tipiku hu dak tal-parabbola ta' dak l-iben li qarras wiċċu flok ma feraħ bir-ritorn ta' huh ħali (ara Lq 15, 24). □

DIGRIET TA' GħARFIEN UFFIĊJALI

Waqt laqgħa tal-Kunsill Internazzjonali O.F.S. f'Ruma, bejn l-10 u s-17 ta' Novembru 2000, ġiet studjata l-qagħda preżenti ta' l-O.F.S. f'Malta, u ġew evalwati dawn il-punti:

- in-numru sabih ta' membri professi u n-numru ta' fraternitajiet stabbiliti;
- l-assistenza spiritwali li qed tingħata lill-O.F.S. mill-Ewwel Ordni Frangiskan;
- it-tradizzjoni konsolidata u l-preżenza attiva ta' l-O.F.S. f'Malta;
- il-kura li jipprovdli il-Kunsill Nazzjonali Proviżorju f'dik li hi tmexxija, animazzjoni, għaqda u ko-ordinament tal-fraternitajiet lokali.


Għalhekk, kif jitolbu l-Kostituzzjonijiet Ġenerali ta' l-Ordni Frangiskan Sekulari fl-artiklu 65, par. 1-2 għat-twaqqif ta' għaqda waħda organika, b'dan l-att nirrikonoxxu li l-Fraternità Nazzjonali O.F.S. f'Malta hija kanonikament imwaaqfa.

Ruma, 17 ta' Novembru, 2000

Emanuela De Nunzio
Ministru Ġenerali O.F.S.

DIGRIET TA' KONFERMA

Il-Presidenza tal-Kunsill Internazzjonali O.F.S. jikkonferma u jiċcertifika li **Mr. Charles Grech**, Ministru tal-Fraternità O.F.S. tal-Kalkara, ġie



magħruf bħala l-magħżul Kunsillier Internazzjonali O.F.S. għas-sejha għall-Kapitlu Ġenerali Elettiv li jmiss.

Bis-saħħa ta' dan, dal-Kunsillier:

- a) għandu jiehu sehem fil-Kapitlu Ġenerali u laqgħat oħra O.F.S., fejn u meta msejjaħ mill-Presidenza;
- b) jagħmilha ta' ħolqa reċiproka bejn il-Kunsill Nazzjonali u dak Internazzjonali;
- c) iwettaq hidmiet ta' ko-ordinazzjoni u komunikazzjoni fi hdan l-O.F.S. kif jitolbu l-Istatuti tal-Fraternità Internazzjonali.

Ruma, 17 ta' Novembru, 2000

Emanuela De Nunzio
Ministru Ġenerali O.F.S.



mill-Ittri tal-qarrejja ...

• Jiena oħt P. Taddew Schembri li qiegħed l-Etjopja. Kemm ħadt pjaċir meta ftaħt **Dawl Frangiskan** u sibt paġna li kiteb hija fuq il-vokazzjoni missjunarja. Fakkarni f'ommi, kemm kienet mara u omm twajba. Kienet veru iebsa għalina li narawh sejjer il-missjoni, imma issa lkoll ninsabu ferħanin bih. Ommi, issa hija mejta, imma naħseb li mietet kuntenta li halliet missjunarju.

Father, jiena waħda li naqra r-rivista mill-bidu sa l-aħħar, l-iżjed in-Novella u t-Tweġiba ta' Fr. William. Grazzi u itolbu għalina. *G. Cousin - L-Isla*

• Jiena nħobb naqra **Dawl Frangiskan Magazine** sabih u informattiv. Għandu *layout* u format interessanti. Fuq kollox mimli informazzjoni reliġjuża. Fost l-oħrajn inhobb naqra 'Teleskopju fuq il-Hajja', ta' P. William, *tassew* imiss il-polz Malti reliġjuż, l-artiklu ta' P. Philip minn Kuba, l-artiklu dwar il-Bibbja u meta jkun hemm xi intervista minn Br. Andrè ma' xi patri tal-komunità tagħkom. Fl-aħħar żewġ ħarġiet kien hemm żewġ artikli sbieħ dwar il-Bieb tal-Gublew tal-Vatikan, li jinfetah kull 25 sena, u dwar il-Papiet li fethu d-diversi Gublewijiet Imqaddsa. L-artiklu dwar il-Bibbja jkun informattiv hafna, wara kollox x'tistenna minn P. Donat. Prosit u komplu sejrjn hekk. Nawguralkom. *A. Scicluna - Naxxar*

Flimkien nagħmlu differenza KBIRA!

minn Melchior PACE gi.fra.



I-Grupp Żghażaġh Franġiskani, jew kif ahna maghrufin il-Gi.Fra. niltaqghu kull nhar ta' Tnejn u nhar ta' Hamis fiċ-Ċentru Kultura Franġiskana fil-Furjana, eżatt wara l-poliklinika u hdejn il-knisja tal-Kapuċċini. Imma dawn iż-żghażaġh Franġiskani, wiehed jistaqsi, min huma, x'jagħmlu jew x'razza huma? Ma nilbsu xejn speċjali biex nintgħarfu, u nisseyhju żghażaġh Franġiskani għaliex iddeċidejna li nkomplu nikbru fil-formazzjoni tagħna kemm bhala individwi u kemm bhala nsara fuq il-passi ta' San Franġisk u Santa Klara.

Ma hemm xejn jew hadd li jorbotna, u l-grupp hu mħallat sew. Ahna żghażaġh, kollha bejn is-16 u t-30 sena, ġuvintur u tfajliet. Hemm min hu *single* u wkoll koppji għarajjes. Inqisu lilna nfusna bhala żghażaġh

normali għall-ahhar, is-Sibt inkunu Paceville u fost il-ġimgħa hemm min jaħdem u hemm min għadu jistudja u hemm min jirnexxilu jlaħħaq mat-tnejn!

Il-laqgħat tagħna jvarjaw minn laqgħat soċjali għal reliġjużi, minn laqgħat ta' formazzjoni għal attivitajiet ma' gruppi u għaqdiet oħrajn. Huma diversi l-attivitajiet li norganizzaw - *hikes, barbecues*, ikliet, u, għaliex le, xi kultant xi disco wkoll ... fuq kollox ahna żghażaġh. Fejn tidhol serjetà, serjetà ... ikollna quddies animat minna kemm għalina kif ukoll għan-nies, eżerċizzi fi żmien ir-Randan, niċcelebraw il-Millied flimkien mal-familji tagħna; insomma mħallat ftit minn kollox!

Il-laqgħat ikunu dejjem fit-7.45 p.m. u jispiċċaw bejn wiehed u ieħor fit-8.50 p.m. B'danakollu ċ-Ċentru jiftaħ dejjem fis-6.00 p.m. u jagħlaq fid-9.00 p.m. Iċ-Ċentru tagħna huwa mmexxi minn kunsill elett minna stess, jiġifieri tagħna f'tagħna! Ma' dan il-kunsill kollu żaġhżugh hemm ukoll assistent spiritwali li jgħinna wkoll fil-mixja tagħna spiritwali, u hu wkoll għadu żaġhżugh.

Jekk minn din il-pagna hajjarniek biex tiġi, *feel more than welcome*. Jekk tixtieq tikkuntattjana tista' oċempel lil Anthony (09486790), Keith (09452386), Melchior (79022179), jew Br. Vince (225525/234949).

Flimkien nagħmlu differenza KBIRA!

Il-Kunsill li ġie elett fid-9 ta' Ottubru 2000 huwa magħmul minn: (mix-xellug) Sonia Cassar - Segretarja, Rachel Gatt - Kaxxiera, Anthony Fitzpatrick - President, Melchior Pace - P.R.O., Keith Spieri - Viċi President u Br. Vincent Axiaq - Assistent Spiritwali.



minn P. William AXIAQ ofm cap

Father,

Jiena mara mizzewġa. Minhabba l-għoli tal-hajja kelli noħroġ naħdem biex ir-raġel u jien inkunu nistgħu llaħħqu ma' l-ispejjeż tal-familja. Fuq ix-xogħol inħabbat wiċċi ma' ħafna tentazzjonijiet. Imma ħliff li rrid nibza' ħafna għaž-żwieġ tiegħi u ma rrid ċajt ma' hadd. Hemm raġel mizzewweġ mill-istess lokalità tiegħi li mhux l-ewwel darba li tani "lift" sad-dar wara x-x-xogħol u dejjem rajtu anġlu. Lir-raġel tiegħi kont għedtlu biha din il-ħaġa u ma sabx diffikultà. Issa ilu ffit ma joffrili "lift", iżda ndunajt minn ċerti sinjali li donnu ħa grazzja miegħi. Jekk dan il-ħaddiem li semmejtlek jerġa' jgħidli biex nirritorna miegħu d-dar wara x-xogħol - il-post fejn noqgħod huwa 'l bogħod mill-post tax-xogħol - għandi nkompli naċċetta jew le?

Fittra tiegħek għandek vers li narah importanti ħafna. Inti għodt li fuq ix-xogħol ġieli tiltaqa' mal-fastidju, imma inti decizza li trid tibza' għaž-żwieġ tiegħek u ma trid tagħti l-wiċċ lil hadd, għax trid tibqa' fidila lejn ir-raġel tiegħek. Fi kliemk tinħass ħafna determinata.

Minhabba f'hekk kważi nasal biex nagħlaq għajnejja u ngħidlek biex ma titlifx "lift" sad-dar wara x-xogħol, jekk dak ir-raġel li semmejt jerġa' joffrilek li jwasslek, iżjed u iżjed meta l-lokalità fejn tgħammar hija 'l bogħod mill-post tax-xogħol. Iva, ma' l-ewwel daqqa t'għajn, nasal biex nagħtik parir halli ma tirruftax passaġġ sad-dar, avolja qed tinduna li dak ir-raġel ħa grazzja miegħek. Imma billi naf kemm sitwazzjonijiet bħal tiegħek huma mbrolljuni, nerga' pass lura u nagħtik parir biex tiehu ffit tal-paċenzja u tmur id-dar b'tal-linja. Għalik jista' jinħass iebes dan il-kliem, imma fil-qagħda li tinsab fiha hekk jaqbillek tagħmel.

La ntbaħt li dak ir-raġel ħa grazzja miegħek - inti tinħass mara mhux ta' subgħajk f'ħalqek - aħjar ma nqegħdux porvli qrib in-nar, inkella żgur nisimġhu splużjoni. It-

Taljani għandhom espressjoni li tgħid hekk: "Acqua santa e polvere fanno fango", jiġifieri: ilma mbierek u trab, jekk tħallathom flimkien, jagħmlu tajn. Il-hajja, ħafna drabi, hekk turina li jiġri. Ġieli smajna bi stejjer bħal dawn.



Barra minn hekk, il-Kotba Mqaddsa jaċċertawna li anki ballut kbir tal-Libanon waqa' mill-għoli tiegħu, u San Filippu Neri kien stqarr li, f'ċirkustanzi bħal dik tiegħek, min jagħmilha ta' ġifa biss jirbaħ. U veru. Min jaf kemm-il darba konna qegħdin ngħumu, rajna mewġa kbira ġejja fuqna u aħna konvinti li mharrġa sew fl-għum, ħsibna li l-mewġa mhux se tagħtina majnata. Fil-fatt, malli waslet fuqna mhux biss tatna majnata talli ħallietna bla nifs. Kliem l-Ispirtu s-Santu jiftahlek għajnejk: "Min jittarraf jiġġarraf".

Dan ifisser li ma tantx trid tkun ċerta wisq minnek innifsek f'ċirkustanzi bħal tiegħek, għaliex ma trid sejn li tiżloq u tiehu tisbita kbira. Tinsieħ li kull min azzarda f'okkażjonijiet bħal dawn, wara dejjem reġa' bdielu. Ma tridx tissogra inkella taqa' vittma tagħha.

Barra minn hekk, naħseb li, anki kieku kellek taċċetta li tirritorna miegħu d-dar, kont thossok bħal ħuta barra mill-ilma meta taf li qiegħda ma' raġel li ndunajt li beda jħobbok.

Il-parir tiegħi hu li tkun prudenti billi tilqa' mill-bidu, għax diġà qiegħed iber-raq. Jekk jerġa' joffrilek "lift", irrin-

grazzjah, għidlu le, u rritorna d-dar bit-trasport pubbliku. Is-sagrifiċċju li tkun għamilt jiġbrok mal-familja mill-ġdid ferħana u mhux imħawda spiritwalment u moralment. X'hemm aqwa mill-paċi fil-qalb!

Il-Knisja f'Kuba matul is-Seklu XX

minn P. Philip Cutajar ofm cap

L-EWWEL PARTI

Mat-tmiem tas-sena li għaddiet u matul din is-sena diversi għaqdiet u organizzazzjonijiet, kif ukoll diversi nazzjonijiet taw harsa lura lejn is-seklu XX bil-għan li jharsu lejn l-istorja li sehħet, jitgħallmu minnha u fl-istess waqt jippjanaw għall-futur, għas-seklu ġdid li dhalna fih. Dan ma naqsitx li tagħmlu wkoll il-Knisja Kattolika speċjalment fil-preparazzjoni tagħha għaċ-ċelebrazzjonijiet tal-Ġublew il-Kbir. Dan għamlitu l-Knisja Kattolika fuq livell internazzjonali min-naħa tal-Vatikan, u għamlitu wkoll kull Knisja fuq livell djoċesan. Illum, f'dan l-artiklu li qed inwassal lilkom, sejjer naghtikom harsa hafifa ta' l-istorja tal-Knisja f'Kuba matul dawn l-aħħar mitt sena li għadna kemm spiċċajna. L-istorja ta' l-aħħar seklu għall-Knisja f'Kuba kienet waħda mqallba u diffiċli. Kienet storja fejn il-poplu ta' Alla għadda minn żmien ta' persekuzzjoni, żmien ta' prova u żmien ta' qtigh il-qalb. Imma kienet ukoll storja fejn il-fidi ma naqsitx, it-tama ta' ġejjieni aħjar qatt ma għebet, il-perseveranza fl-istennija ta' żminijiet ġodda baqgħet u għadha hemm.

Nistgħu naqsmu l-istorja tal-Knisja f'Kuba, matul dawn l-aħħar mitt sena, fi tliet perijodi:

- L-ewwel perijodu jiġbor fih is-snin bejn l-1900 u l-1959. Dan huwa ż-żmien ta' qabel ir-rivoluzzjoni soċjalista f'Kuba. Nistgħu ngħidu li kien żmien fejn il-



Knisja, f'ambjent ta' kalma u paċi, bniet is-sisien tagħha permezz ta' evanġelizzazzjoni sħiħa, organizzata u mifruxa.

- It-tieni perijodu jiġbor fih is-snin bejn l-1959 u l-1964. Dan huwa ż-żmien l-aktar diffiċli għall-Knisja f'Kuba għaliex huwa ż-żmien bejn il-bidu tar-rivoluzzjoni u t-tmiem tal-Koncilju Vatikan II.

- It-tielet perijodu jiġbor fih is-snin bejn l-1964 u l-2000. Dan huwa ż-żmien li nistgħu nsejhulu bhala l-perijodu taż-żerniq, il-mument ta' twelid u ta' ħajja ġdida għall-Knisja f'Kuba. Perijodu fejn il-Knisja bdiet takkwista aktar libertà. Perijodu li ngħata bidu għalih maż-żmien tal-Koncilju Vatikan II u sab il-quċċata tiegħu fiż-żjara li l-Papa għamel f'Kuba f'Jannar tas-sena 1998.

Fil-ħargiet li jmiss niehdu dawn it-tliet perijodi u narawhom f'aktar dettal.



HATRIET ĠODDA GHAL FR. PHILIP CUTAJAR

Fr. Philip Cutajar, saċerdot kapuċċin Malti, li qiegħed jahdem bhala missjunarju f'Kuba bhala Kappillan tal-Parroċċa ta' Santa Ana, parroċċa periferali b'popolazzjoni ta' 40.000 ruħ, nhar il-Ġimgħa, 20 ta' Ottubru 2000, ġie afdat b'ministeri ġodda fuq livell djoċesan. Huwa ġie maħtur mill-Isqof tad-Djoċesi ta' Santa Klara, Mons. Arturo Gonzalez Amador, Direttur Djoċesan tal-*PASTORAL ASISTENCIAL DE LA SALUD (P.A.S.)*.

Permezz ta' dan il-ministeru ġdid b'servizz għall-Knisja, Fr. Philip qed jiġi afdat bir-responsabbiltà tal-morda u l-anzjani kollha ta' Djoċesi li tlahhaq mal-miljun ruħ. Huwa diġà kien qed jagħmel dan ix-xogħol fuq



livell taż-żewġ parroċċi afdati f'idejn il-Kapuċċini, jiġifieri dik ta' *La Pastora* u ta' *Santa Ana*. L-Isqof xtaq li dak li qed isir mal-morda u l-anzjani f'qar ta' dawn iż-żewġ parroċċi jinfirx fuq livell djoċesan. Minbarra l-kura pastorali u spiritwali, Fr. Philip qed jipprova wkoll għall-istess morda u anzjani f'qar, għajnuniel fuq livell soċjali u providiment ta' mediċini li qed jirċievi regolarment kemm minn Malta kif ukoll minn Spanja. Bil-għan li jirrendi dan il-ministeru aktar effikaci Fr. Philip waqqaf gruppi ta' "*Visitadores de los Enfermos*" f'kull parroċċa tad-Djoċesi. Ix-xogħol ta' dawn il-Viżitaluri Lajċi huwa li jżuru l-morda u l-anzjani fid-djar u fl-isptarjiet fuq bażi

ta' darba fix-xahar u jagħtuhom l-attenzjoni pastorali, spiritwali u materjali meħtieġa. Huwa waqqaf ukoll Kummissjoni Djoċesana Ċentrali fejn il-membri tagħha huma r-responsabbli minn kull grupp ta' viżitaluri tal-morda u l-anzjani. Ix-xogħol ta' din il-Kummissjoni Djoċesana li qed tigi mwaqqfa għall-ewwel darba huwa li tikkoordina ix-xogħol ta' assistenza mal-morda u l-anzjani mifrux mad-djoċesi, tiegħu hsieb il-formazzjoni pastorali u spiritwali ta' l-istess viżitaluri u anke l-formazzjoni preparattiva u permanenti tal-Ministri Straordinari ta' l-Ewkaristija. L-istess Kummissjoni Djoċesana, mix-xahar ta' Novembru, bdiet tippublika fuljett ta' aħbarijiet u formazzjoni għall-morda u l-anzjani kollha tad-Djoċesi. Dan il-fuljett li ġie msejjaħ "*ALIVIO, SENOR, TU AMIGO ESTA ENFERMO*" (Faraġ, Mulej, il-habib tiegħek jinsab marid) ser jiġi ppublikat kull xahar. Dan il-fuljett kien diġà qed jiġi ppublikat għaż-żewġ parroċċi ta' *La Pastora* u *Santa Ana*. Imma hija x-xewqa ta' l-Isqof li l-istess fuljett jibda jiġi ppublikat fuq livell djoċesan. Dan il-fuljett kien ta' bidu għalih Fr. Francis Baldacchino, illum Isqof ta' Malindi fl-Afrika, matul is-sena li kien għamel f'Kuba, u kompli jppublikah Fr. Philip. Fil-preżent Fr. Philip Cutajar, minbarra l-ministeri ta' Kappillan u Direttur Djoċesan tal-Kummissjoni għall-Kura Pastorali tal-Morda u Anzjani, huwa wkoll id-delegat ta' l-Isqof għall-Gruppi ta' Talb tat-Tiġdid Kariżmatiku fid-Djoċesi ta' Santa Klara, f'Kuba. Lil Fr. Philip nifirhulu u nwegħduh kemm it-talb tagħna kif ukoll kull għajnuna materjali meħtieġa speċjalment f'offerta ta' flus u mediċina bil-għan li jkun jista' jwettaq dejjem aħjar dan is-servizz tiegħu b'risq il-Knisja f'Kuba. Permezz ta' din il-kariga ġdida li Fr. Philip qed jokkupa fid-Djoċesi ta' Santa Klara huwa awtomatikament sar membru tal-Kummissjoni Nazzjonali għall-Assistenza Pastorali tas-Saħħa li tiddependi mill-Konferenza Episkopali Kubana. □




ŻEWĠ ŻGHAŻAGH JIBDEW IN-NOVIZZJAT

Nhar is-Sibt, 28 ta' Ottubru 2000, Claudio Falzon, mill-Parroċċa tat-Trintità Mqaddsa, il-Marsa, u Mario Vassallo mill-Parroċċa ta' Marija Regina, il-Marsa wkoll, law bidu għas-sena lan-novlzzjat fl-kunvent tal-Kalkara wara li temmew iż-żmien tal-postulandat fl-istess kunvent. Din is-sena għandha tkun għalihom sena li tgħinjom jikbru u jissahhu fis-sejha reliġjuza li l-Mulej qed jagħmilhom. Nifirhulhom u nitolbu għalihom.



Bro. John Cassar għall-mistrieħ

Br. John Cassar wasal Malta fit-13 ta' Diċembru 2000 għall-mistrieħ wara l-ħidma missjunarja li issa ilu jwettaq fid-Djoċesi ta' Garissa, fil-Kenja, għal dawn l-aħħar tmien snin. F'dawn l-aħħar snin kien qed iwettaq il-ħidma missjunarja tiegħu f'Garissa, prinċipalment fiż-żewġ stazzjonijiet qrib, dak ta' Mororo u ta' Madogo.



Nawgurawlu mistrieħ xieraq.

Anniversarji ta' l-Aħwa Kapuċċini

Nhar il-Hamis, 28 ta' Diċembru 2000 l-Aħwa Kapuċċini Itaqgħu fil-kunvent tal-Furjana biex flimkien jaqsmu l-ferħ tal-Milied. Il-laqgħa bdiet b'ħin ta' talb fil-knisja u wara taw l-awguri lil xulxin, u b'mod speċjali lil dawk li kellhom xi anniversarju matul is-sena 2000. Dawn kienu: Frank Delia u Herculan DeMaria: 50 sena mill-ordinazzjoni presbiterali tagħhom; Rafel Ellul u Mario Azzopardi: 50 sena mill-professjoni perpetwa; Adrian Portelli, Joe Mallia, Michael Agius, Pelagius Bilocca u Peter Paul Schembri: 50 sena mill-professjoni temporanja; Charles Cardona, Joachim Mercieca, Modest Gatt u Onorat Spiteri: 50 sena mid-dħul fin-novlzzjat; Joe Libreri: 25 sena mill-professjoni perpetwa.

Lil dawn Hutna nawgurawhom u nitolbu għalihom sabiex il-Mulej ikompli jsawwab fihom l-Ispirtu tal-Qdusija.




TE DEUM minn P. Anton Briffa OFM Cap

P. Anton Briffa, studjuż magħruf fil-qasam tal-mużika sagra, qed jagħtina biċċa xogħol mużikali minn tiegħu tejn armonizza u ssettja mużikalment l-innu liturġiku ta' tiffhir, it-TE DEUM.

B'din il-pubblikazzjoni, P. Briffa qed joffri servizz lill-organisti u mużiċisti impenjati fil-funzjonijiet sagri. Dan għandu jservi sabiex wieħed isir iħobb aktar ir-repertorju ta' mużika sagra. Żgur li ser ikun ta' għajjnuna lill-korijiet parrokkjali u lill-ġemgħa biex jingħaqdu flimkien fit-tiffhir tagħhom lil Alla.

Dan ix-xogħol, b'24 paġna (210 x 296 mm) fih ukoll preżentazzjoni mill-Provinċjal tal-Kapuċċini, P. Crispin Tabone, kif ukoll tagħrif storiku fuq dan l-innu ta' tiffhir.

Din hija publikazzjoni oħra tal-Provinċja Kapuċċina Maltija, u tinsab għall-bejgħ mill-kunvent tal-Kapuċċini, Floriana, u mill-ħwienet ewlenin tal-kotba reliġjużi. Prezz: Lm1.00.



nitkellmu ma'

Patri JOE GARZIA OFMCap

X'tiftakar fuq l-ambjent ta' tfulitek?

Jiena twelidt fis-16 ta' Settembru, 1930, f'Haż-Żabbar. Ta' hames snin bdejt nattendi l-iskola tal-Gvern f'Haż-Żabbar. Kont immur il-Museum kuljum u kont immur ferħan! Kont inħossni milqugh bis-sinċerità u bl-imħabba.

Fil-11 ta' Ġunju, 1940, bdiet it-tieni gwerra dinjija għalina l-Maltin. Hawn il-hajja tagħna tbiddlet minn jum għal lejl. L-għada, missieri qalilna biex insorru hwejjigna u tlaqna bil-mixi mgħobbijin lejn il-Bidni, li jiġi fuq ir-riħ ta' Wied il-Għajn. Izda hemm kien hemm fortizza fil-qrib u konna fil-periklu. Allura missieri ddecieda li mmorru l-Mellieħa għal ftit jiem u mbagħad tlaqna lejn Għawdex.

Hawn dhalt abbati l-Katidral ta' Għawdex. L-użanza kienet li fil-Katidral l-abbatini jkunu sitta biss. Bħala abbatini fil-Katidral kellna hafna privileggi: nattendu s-Seminarju bla ħlas, u anke jagħtuna l-kotba b'xejn. Kellna wkoll lira u nofs stipendju fix-xahar, barra l-pedaġġ tal-funerali u attivitajiet oħra. Domna tliet snin Għawdex.

Fl-aħħar ta' l-1943 ergajna lura lejn Malta għax il-gwerra bdiet tikkalma. Wara ftit taż-żmien dhalt is-Seminarju ta' Malta li dak iż-żmien kien Hal-Qormi minħabba li dak tal-Furjana ġarrab hafna ħsarat fil-gwerra.

Darba ltqajt ma' P. Lawrenz Ceci, Kapuċċin u qalli: "Għax ma tidholx magħna?" Dak il-ħin qalbi għamlet tikk! Meta mort id-dar għedt 'l ommi u qaltli: "Ibni, inti taf, itlob u hu parir." Niftakar kont mort inkellem Patri tal-Kapuċċini tal-Kalkara u fuq il-parir tiegħu u tas-suporjur tal-Museum, Ġużeppe Vella, qlibt mis-Seminarju għall-Iskola Serafika tal-Patrijiet Kapuċċini fil-Furjana.

Meta bdejt il-hajja reliġjuża?

Fil-21 ta' Novembru, 1947, jiena, flimkien ma' hdx oħra, morna fil-kunvent ta' Għawdex biex nagħtu bidu għall-hajja reliġjuża bħala Franġiskani Kapuċċini.

Wara ġimgħa rtir kellna l-vestizzjoni fit-30 ta' Novembru.

Peress li warajna ma kienx hemm żgħażaġh biex jidhlu n-novizzjat, aħna domna hemm għal kważi sentejn. Nixtieq insemmi li matul l-aħħar tliet xhur ta' 1949 kelli x-xorti li ndaħħal l-elettriku fil-kunvent ta' Għawdex fejn kien għadu qatt ma kien hemm. Meta spicċajna minn Għawdex qejna Malta fil-kunvent tal-Kalkara fejn komplejna l-Letteratura u wara bdejna l-Filosofija.

Jiena ġejt ordnat saċerdot fl-20 ta' Settembru 1956. Fl-10 ta' Ottubru ta' l-istess sena bagħtuni nistudja Ruma. Wara tliet snin fl-Università Gregoriana, fejn studjajt it-Teoloġija Dommatika u l-Axxetika, komplejt sentejn oħra fl-Università tal-Lateran biex speċjalizzajt fit-Teoloġija Pastoral. Fl-aħħar ta' dawn il-hames snin f'Ruma ksibt id-Dottorat fit-Teoloġija Dommatika, Diploma fl-Axxetika u Liċenzja biex nista' ngħallem it-Teoloġija Pastoral.

Wara li ġejt lura Malta, bdejt ngħallem it-Teoloġija lill-kjeriċi tagħna fil-kunvent tal-Furjana. Kont ngħallem ukoll it-Taljan u l-Latin fl-Iskola Serafika li tagħha kont ukoll direttur spiritwali u direttur tal-vokazzjonijiet. Fl-1965 bagħtuni l-Marsa, it-Trinità, bħala kappillan.

F'Settembru ta' l-1968 mort il-Kanada bħala sena sabbatika. Kont fil-kunvent-parroċċa tagħna l-Kapuċċini ta' *St. Philip Neri*, f'Toronto. Wara ftit li kont ili hemm, ergajt sibt ruħi kappillan u gwardjan f'din l-istess parroċċa. Wara sitt snin ġejt lura Malta f'Mejju ta' l-1975, u f'Ottubru bdejt ngħallem fil-Kulleġġ De La Salle, fil-Collonera. Hawn kont ngħallem ir-reliġjon liż-żgħażaġh u nippreparahom għall-eżamijiet ta' 'O' u 'A' levels. Għal diversi snin kont *Head of Religion Department*. Darra mit-tagħlim, kont norganizza wkoll attivitajiet pastorali għall-għalliema u l-istudenti. Meta nħares lura lejn dawn l-ghoxrin sena, inħossni li għandi niżzi ħajr lill-Mulej għal dawn il-hafna grazzji li tani. Waqaft ngħallem l-iskola u bdejt ir-riċerka.

Fl-1995 waqaft mill-iskola u bdcjt naqdi d doveri pastorali fil-kunvent tal-Kalkara.

Ikompili f'paġna 25 ...

Ċikkulata fid-Dgħajsa ta' Ġesù

minn Mary HABER ofis

Frangisk u Konsolata, il-ġenituri ta' *Ċikkulata* kienu jhobbu lil binhom daqs l-aqwa ġenituri. Lata kienet iżzommu nadif xummiema lil binha, u missieru kien b'seba' għajnejn fuqu li ma jfettillux jagħmillu xi waħda u jkorri. Għalhekk kien ta' serħan għall-ġenituri meta t-tifel beda jmur l-iskola tal-*kindergarten*; l-iktar il-missier, li issa ma kienx ikollu kull darba jitlaq ix-xogħol minn idejh biex jittawwal lil ibnu. Lata kienet twasslu l-iskola u tmur biex iġġibu lura kuljum. Ukoll is-soru kienet thobbu wisq lit-tifel għax kien qisu anġlu għall-*hlewwa* tiegħu ...

u intelliġenti wkoll. *Ċikkulata* kien ġmielu qiegħed jitgħallem isaqsi u jerga' jsaqsi lis-soru fuq xi storja li kienet tgħidilhom, u hija, bis-sabar kollu, kienet twieġeb u tipprowa tfiehem kif taf li tifel żgħir jista' jifhem, dak li tkun xtaqet tfissrilhom.

Mela darba, dik l-imbierka soru fettlilha tgħidilhom il-ġrajja tal-maltempata tal-baħar tal-Galilija: meta l-Appostli kienu se jegħrqu, waqt li Ġesù baqa' rieqed; u ċ-ċanfira li Ġesù ta lil ħbiebu li ma emmnuh fih. *Ċikkulata* għolla sebghu. "Għidli" qaltlu s-soru. "Kieku kont magħhom jien, taf x'kont nagħmel?" - "Eh?" wieġbet dik - "Kont ninzel hdejh, inqiegħed rasi fuq l-imħadda tiegħu u norqod hdejh, bħalu; u jekk negħrqu, nergħqu flimkien!" Għal dan il-kliem, it-tfal kollha nfaqgħu jidhku; imma s-soru qabzilha d-dmugħ, għax fehmet x'ruħ safja Alla telqilha f'idejha, minkejja l-imqarbezza tiegħu, dak in-nitfa ta' tifel!

Issa, f'nofs in-nhar, it-tfal kienu jitnizzlu jieklu dak li jġibu magħhom fir-refettorju; u wara joħorġu jilgħabu fil-bitħa magħluqa tar-refettorju stess. *Ċikkulata*, barra l-ikel li kienet tagħtih ommu, dejjem kien jieħu fil-

basket dik id-dgħajsa żgħira tal-plastik li kien jilgħab biha fil-ġnien tal-kunvent; u wara li jiekol u jaħsel idejh, kien jedha jilgħab biha fil-ħawt tar-refettorju. Imma dak inhar *Ċikkulata* mohħu kien f'dik il-maltempata li kienet qatlihom is-soru, u ma satax inizzilha kif setgħu beżgħu dawk il-ħbieb ta' Ġesù la hu kien magħhom - imqar jekk kien rieqed fid-dgħajsa. Tant intilef jaħseb, li ma ntebaħx li sħabu kienu reġgħu lura fil-klassi. Meta sab ruħu waħdu, qisu haħab jibza' f'dak ir-refettorju hekk kbir! Iżda f'daqqa, daħal tifel sabiħ, kien liebes l-abjad. *Ċikkulata* għarf u mill-ewwel għax fuq is-

sodda tiegħu kellu inkwatru ta' Ġesù liebes l-abjad u kien jixbhu haħna!

Ġesù resaq lej u qallu: "Ċikku, eja miegħi dawra fid-dgħajsa!" Ġesù u Ċikku, id f'id, haħru barra, niżlu x-xtajta u rikbu d-dgħajsa żgħira ta' Ġesù; qagħdu bil-qiegħda t-tnejn hdejn xulxin fuq biċċa injama żgħira f'nofs id-dgħajsa! Filwaqt, id-dgħajsa, qisha mbuttata minn idejn li ma jidhrux, bdiet hierġa bil-*hlewwa* mill-port 'il barra, 'il barra; sakemm ma deħritx iktar art!

Imma kif kienu f'nofs ta' baħar, f'dik id-daqsejn ta' dgħajsa, il-baħar

beda jobrom u jgħollihom hekk li kull ħin sħajjel li se jidfinha fil-qioġ bit tfal b'kollox. Ukoll ir rih kiesaħ beda jonfoħ b'saħħa kbira, u jdawwar bħal żugraga dik in-nitfa ta' dgħajsa. *Ċikkulata* beda jħoss il-bard. l-ċ-ċekjen Ġesù għattieh bil-mantar tiegħu, geddsu miegħu, u qiegħed idejh fuq spalltu. *Ċikkulata*, imkennen hekk minn Ġesù, xejn ma kkonfonda mir-raxx tal-baħar, intrass iżjed ma' Ġesù, qiegħed rasu fuq spalltu, u raqad qisu ma hu qiegħed jigrri xejn!

Meta sar il-ħin biex it-tfal imorru d-dar, Konsolata bħas-soltu marret biex iġġib lil binha mill-iskola; iżda meta rat li t-tfal haħru kollha u binha kien għadu ma



ħariġx, inkwetat. Staqsiet lis-soru: "Ċikku fejn hu?" - "Hareġ mat-tfal, ma rajtux?" - "Le taf, ma ħariġx!" - "Kif le, ħalli mmur sal-klassi nara baqax hemm!" Is-soru marret u giet lura f'nifs: "Ma hux hemm, tafx, bilfors li ħareġ u ma rajtux!" - "U mela le!" wieġbet l-omm. "Lanqas jilħaq jarani li ma jiġix jiġri jbusni! Qiegħda ngħidlek, ma ħariġtx! Ilni hawn nistennieh qabel ftaħtu l-bieb! Ara, ċempel daqsxejn lill-Patrijiet, forsi jiġi missieru; għax naħseb li għalu xi haġa dak it-tifel!"

Is-soru ghamlet kif qalet l-omm. Bla telf ta' zmien, Franġisk kien l-iskola, sab lil martu tibki f'paniku kbir. "Għalfejn qiegħda tibki? It-tifel hawn irid ikun, minn imkien ma jista' joħroġ, jekk mhux minn dan il-bieb!" Imbagħad Franġisk staqsa lis-soru: "Sor, fejn rajtu l-aħħar lil Ċikku?" Għal dan il-kliem, is-soru tat daqqa fuq mohħha: "Hi! Naħseb naf fejn qiegħed! F'nofs l-nhar rajtu flr-refettorju, Jilgħab bid-dgħajsa fil-hawt żgħir fejn jaħslu idejhom it-tfal; kien hekk medhi jilgħab li lanqas ħares lejja, u qiegħda niftakar lanqas fil-klassi ma rajtu, u ħsibt li forsi mar ..."

Bla telf ta' zmien, it-tlieta li kienu, niżlu fir-refettorju. U hemm kien tassew *Ċikkulata* - imgezzez f'rokna ta'

bank żgħir, f'raqda ta' mistrieħ, iross miegħu dik id-dgħajsa żgħira tal-plastic! It-tlieta li kienu ħadu r-ruħ. Huma fehmu li t-tifel gheja u raqad hemm isfel bla ma ħadd intebaħ bih! Il-missier resaq lejħ bil-mod biex ma jaħsdux u bid-dmugħ f'għajnejħ beda jsejjaħlu minn taħt il-lisien: "Ċikku, Ċikku, qum ruħi biex immorru d-dar." *Ċikkulata* fetaħ għajnejħ, stagħġeb jara l-ġenituri u s-soru quddiemu, u staqsa: "U Ġesù, fejn hu Ġesù?" - "Ġesù?" staqsew mistagħġba t-tlieta flimkien. "Iva, Ġesù ta' l-inkwatu ta' fuq is-sodda tiegħi, dak li għandu d-dlnja żgħira f'ldu, qlsha ballun! Hu ġie għalija u ħadni miegħu fid-dgħajsa żgħira tiegħu, u qam ħafna maltemp! Imma jien bravu tafx, ma bżajttx, trekkint ma' Ġesù u hu għannaqni miegħu, u għattieni bil-mantar tiegħu. Jien qegħedt rasi fuq spalltu, u ħallejtu jħabbat kemm irid il-baħar!"

Il-kbar ħarsu mistagħġba lejn xulxin, intebħu li *Ċikkulata* kellu ħolma lassew sabiħa, iżda l-aklar li fehmet kienet is-soru li kellha toqgħod iżjed attenta liema stejjer tagħzel biex tgħidhom lit-tfal żgħar!

Franġisk rafa' lil ibnu fuq spallejħ, u flimkien ma' Lata, marru d-dar, ferħana li wkoll din il-praspura ntemmet b'wiċċ il-ġid!

nitkellmu ma' P. Joe Garzia OFM Cap.

... *Ikompili minn paġna 23*

Fil-ħin liberu tiegħi bdejt nagħmel riċerka biex nikteb l-istorja tal-kunvent tal-Kalkara fuq dokumenti ta' zmien il-Kavallieri ta' San Ġwann u oħrajn. Matul din ir-riċerka sibt minjiera ta' informazzjoni fuqna l-Kapuċċini, per eżempju fuq is-sehem li kellu l-kunvent tal-Kalkara li ġie mibdul f'fortizza matul is-sentejn tal-ħakma Franċiża.

Int ukoll assistent spiritwali ta' l-Ordni Franġiskan Sekulari. Kif tħares lejħ dan l-Ordni?

Ili f'din il-kariga għal 19-il sena. Meta s-superjuri afdawli din ir-responsabbiltà, ħadtha bis-serjetà u bdejt noġġorna ruħi fuq dan l-Ordni li ġie mwaqqaf minn Missierna San Franġisk, bħalma ġew imwaqqfa t-tnejn l-oħra. L-Ordni Franġiskan huwa 'immankat' kull fejn ma hemmx l-Ordni Franġiskan Sekulari. Dan qaluh l-erba' Ministri Ġenerali ta' l-Ordni Franġiskan meta ħarġu dokument flimkien fuq l-Ordni Franġiskan Sekulari biex juru kemm dan huwa għal qalbhom.

X'inhu l-ideal Franġiskan għalik?


Li ngħix l-Evanġelju b'mod radikali, jiġifieri li nadatta lili nnifsi għall-Evanġelju u mhux nadatta l-Evanġelju kif jaqbel lili. Dan, Missierna San Franġisk saħaq bis-siħ fuqu meta qalilna li l-Evanġelju għandna nosservawh mingħajr interpretazzjonijiet kif jaqbel lilna. L-ideal Franġiskan huwa wkoll li l-Franġiskan għandu jkun "*il frate del popolo*", li jaħdem u jkun ħabib tal-morda, tal-ħabsin u ta' dawk li s-socjetà tagħlaq għajnejha għalihom.

Żgur li San Franġisk ma kellux f'moħħu li jwaqqaf tliet Ordnijiet organizzati kif inhuma llum. Iżda sempliċement l-osservanza sinciera ta' l-Evanġelju minn kulħadd. Is-semplicità ta' San Franġisk hija l-akbar karatteristika tiegħu.

**Geddidtu
l-Abbonament
tiegħek fid-
Dawl Franġiskan?**

TISLIBA 10

minn P. Wistin ATTARD ofm cap



1. Libsithom ma' l-ghekiesi. (Ġdt 10, 4) (5)
2. Ejjew ... kontra tiegħu. (Ġhabd 1) (6)
3. ... ma mxejtu. (Ġherf 6, 4) (5)
4. Kellu n-nar fih. (Ġer 36, 23) (5)
5. Fit-tlieta ta' dan ix-xahar. (Esd 6, 15) (4)
6. Mhux b'korla biss. (Mik 5, 14) (5)
7. Fuq il-qiegħa tiegħu. (2 Kron 3, 1) (5)
8. Talbu lil dan iġib il-ktieb. (Neh 8, 1) (5)
9. Bnieha Semed ma' Lod. (1 Kron 8, 12) (3)
10. Dawn iġhammru fuq il-gholjiet. (Num 13, 29) (7)
11. u 12. Wiċċ kulhadd *safrani*. (Nah 2, 11) (6)
13. Nibgħat lil dan jew lil Tikiku. (Tit 3, 12) (6)
14. Xettluhom dwieli. (Ġham 5, 11) (5)
15. Missier Abraham. (Ġoż 24, 2) (5)
16. Bħalma fitqatta' din. (Mh 16, 9) (5)
17. ... l-qrun ta' gendus (Dt 33, 17) (5)
18. *Sahħat* qalbi. (Film 7) (7)
19. Xtieli tal-.... (Sir 24, 14) (4)
20. Bniet fortizza għaliha. (Żak 9, 3) (3)
21. *Sinjal* ta' l-imsiemer. (Ġw 20, 25) (5)
22. Qieghed fuq din in-naħa f'Alla. (1 Pt 3, 22) (5)

RIŻULTAT TAT-TISLIBA TA' NOVEMBRU:

1. Middu; 2. Fjamma; 3. Dmija; 4. Aħbar; 5. Tfal; 6. Saqqa;
7. Injam; 8. Hofra; 9. Dam; 10. Jcaqlaq; 11 u 12. Jahttu;
13. Fuhħar; 14. Gżira; 15. Tubal; 16. Rampa; 17. Btieti;
18. Zebbuġa; 19. Biki; 20. Hut; 21. Rokna; 22. Platt.

Ir-rebbieħ jingħata ktieb sabiħ. Dan jittella' bix-xorti mit-tislibiet tajba li jaslū mhux aktar tard mill-hmistax tax-xahar. Ibgħatu s-soluzzjoni tagħkom f'dan l-indirizz: Tisliba Dawl Franġiskan, Kunvent tal-Kapuċċini, Floriana - VLT 14

**Ir-Rebbieħa ta' dan ix-xahar hija:
Mrs. Mary Helen Xuereb - Gżira**

Il-Bibbja li ntuzat għal din it-Tisliba hija dik ta' l-Għaqda Biblika (Edizzjoni 1984 jew 1997).



LILL-MISSJUNARJU

mill-Kan. Nikol Vella Apap
li ngħaqad mal-Mulej
fis-16 ta' Novembru 2000
fil-ghomor ta' 70 sena

B'apprezzament ta' l-imħabba li kellu lejn il-missjoni

Int tlaqt minn artek kmieni
Għax xtaqt twassal l-aħbar
Lil nies ta' twemmin ieħor
'l bogħod mill ħbieb u d dar.

Il-ġamar l' ommok kebbset
Ġo qalbek tul is-snin,
Fil-bidu tat-tfulija
Bla waqfa xeghel f'kull hin.

U s-sejħa fl-aħħar waslet
L'int titlaq, l'inti tmur,
Herqan narak bil-bosta,
Bil-ferħ qalbek se tfur.

U tlaqt bla taf fejn sejjer,
Qalb l-ghorba, l-barranin,
F'imkejjen bogħod minn darek,
Minn kollox imċaħħdin.

Għax xtaqt tassew tkun inti
Għalihom tarka u sur,
Ha ttaffi l-għera u l-faqar
Ta' poplu tant magħdur.

Mal-wasla tiegħek fosthom
Kull rih habat għalik,
'Ma bqajt tul triqtek sejjer
Għax l-emma hassilt fik.

Għalxejn qamu l-irwiefen,
Għalxejn habtu l-irjieħ,
Għalxejn tax-xemx il-qilla
Dirset 'il-qalb mill-qiegh.

Għax int kont spiss tismagħha
Il-karba tal-miġruħ,
U 'l qalbek bħal b'sejf tinfed
Il-wegħha tal-muġuħ.

U xhud kont bosta drabi
Ta' min jorqod bil-ġuħ,
Bla tama li jum jisbaħ
Li jieħu ftit tar-ruħ.

U hawn qattajt int ħajtek
F'dal-wied ta' biki, dmugh,
F'widnejk il-krib kont tisma'
Minn hadd u qatt mismugh.

Iżd'int imxejt fuq l-amar
Li qallek il-Mulej,
Il-bxara lill-ġnus twassal
Il-lum u għaż-zmien li ġej.

Għax taħt is-sħab sewdieni
Li jnissel hemm fil-qlub,
Ix-xemx bl-imriezaq tagħha
Lis-silġ għad tħoll u dhub.

Ottubru 1951

Tixtieq tinnamra miegħu?

minn Fr. Joe GIULIANO OFMCap

Il-ġrajja ta' kull vokazzjoni, kemm dik nisranija u kemm dik għall-ħajja kkonsagrata, hija ġrajja ta' namur, għerusija, li tispiċċa f'festa ta' tiegħ. Jekk Alla ħalaq fina din il-kapaċità li ninnamraw u nidhlu f'intimità ma' xulxin, ma taħsibx li huwa mhux kapaċi jinnamra? U kif, ukoll!

Kull vokazzjoni hija taħdita ta' mħabba, iżda dan id-djalogu jibdieh dejjem Alla, bil-konsegwenza li huwa jkun dejjem fuq ix-xwiek biex jirċievi twegħiba minna l-bnedmin. Din l-inizjattiva ta' Alla nsibuha ċara fl-Evangeliu ta' San Mark: "Ġesù tela' fuq l-għoljiet, u sejjah hdejh dawk li ried, u huma resqu lejh" (Mk 3, 13). Huwa l-intervent hieles ta' Alla li jsejjah lil min irid mingħajr hadd ma jkun ġiegħlu jew talbu. Hekk ukoll insibu f'Ġeremija: "Qabel ma sawwarteġ fil-ġuf, għarafteġ, qabel ma ħriġt minn hdan ommok ikkonsagrajteġ; jien qegħedteġ profeta fuq il-ġnus" (Ġer. 1, 4-5). Għalhekk il-vokazzjoni hija rigal ta' Alla; hija wkoll grazzja, u grazzja tfisser komunikazzjoni, u għalhekk Alla, permezz tal-vokazzjoni, jinforma lil min irid, li jixtieq jidhol flimkien magħhom f'patt ta' mħabba, l-istess bħalma ġuvni li jieħu grazzja ma' tfajla jistedinha biex tibda toħroġ miegħu u għalhekk jidhol f'patt ta' mħabba u jibdeu jinnamraw flimkien. Hekk jagħmel Alla meta jaħsel jinnamra ma' xi hadd: jistednu biex jidhol jew tidhol f'għerusija miegħu!

Konsegwenza naturali ta' din l-istedina b'xejn li jagħmel Alla lil xi hadd li jrid, hija li qalb dawk kollha li jhossu ruħhom imsejja, timtela bi gratitudni liema bħalha, għax jafu li din l-istedina ma kenitx xi dritt tagħhom, iżda hija pjaċir assolut min-naħa ta' Alla. Kien għalhekk li Marija nfexxet f'ghanja ta' tifhir u marret u qalet: "Ruħi tfahhar il-kobar tal-Mulej...", għax għarfet li dak li seħħ fiha kien kollu favur ta' Alla.

Li għamlet Marija kien li emmnet, u qabel ma tethet guffa għal Ġesù tethet qalbha kollha għal Alla - u għalhekk Marija hija kbira!

Għalhekk jekk tħoss li inti wkoll imsejjah, haġa waħda nista' ngħidlek: kemm int iffurtunat



- għax Alla jkun hares lejġ b'harsa ta' mħabba partikulari, jiġifieri jkun ha grazzja miegħek biex tkun iddedikat lilu! U ngħidha kif inhi: huwa jibqa' jiġri warajġ u ma joqgħodx kwiet qabel tgħidlu iva, u anke jekk tagħtih bis-sieq! Min tassew iħobb jibqa' jittama u jistenna sa l-aħħar: hekk jagħmel miegħek il-Mulej!

Trid tinnamra miegħu?

Jekk trid tkun taf aktar dwar il-ħajja u l-ħidma ta' l-Aħwa Kapuċċini, ċempel lil Fr. Joe Giuliano fuq 825724.

F'isem il-Bord Editorjali ta'
DAWL FRANGISKAN
nawguraw l-isbah xewqat għal
SENA ĠDIDA

mimlija b'kull

PAĊI u ĠID


fil-Mulej.

Ikun rigal sabiħ

lil Hutna l-Insara Kenjani,

li għal din is-sena nżidu fil-

BOROŻ TA' STUDJU ...



BOROŻ TA' STUDJU hija offerta ġeneruża ta' Lm250 li tinqasam bejn is-seminaristi Kenjani tagħna kollha l-qegħdin jistudjaw. Din tista' tingħata jew minn persuna waħda jew minn divers-benefatturi li jingħaqdu flimkien. Tista' tingħata anki f'it f'it.

Min jagħmel din l-offerta jkollu sehem kbir fil-hajja reliġjuża / saċerdotali tal-Kapuċċini Kenjani.

Għal aktar tagħrif ikkuntattja lil

Fr. Joe Alessandro,

Uffiċċju Missjoni Kapuċċini, Floriana

Tel: 233874 / 234949 / 225525

**DAWL
FRANGISKAN**

Ġeddidtu
l-Abbonament
tiegħek għal
din is-sena?

Jekk le, ibgħat Lm4
flimkien ma' l-isem
u l-indirizz tiegħek lil:

Dawl Frangiskan
Kunvent tal-Kapuċċini
Floriana - VLT 14

B'hekk tkun
qed tgħin
lil-Missjoni
tal-Kapuċċini
Maltin